

മി. സ്ലീക്കർ: ഓർഡർ..... ഓർഡർ..... ചോദ്യം നമ്പർ (*151)

ആരോഗ്യ മേഖലയിൽ വിവര സാങ്കേതികവിദ്യാധിഷ്ഠിത സേവനങ്ങൾ

1(*151) ശ്രീ. പി. ബാലചന്ദ്രൻ:

ശ്രീ പി. എസ്. സുപാൽ:

ശ്രീമതി സി. കെ. ആശ:

ശ്രീ. വി. ആർ. സുനിൽകുമാർ: താഴെ കാണുന്ന

ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം
മറുപടി നൽകുമോ:

(എ) സംസ്ഥാനത്ത് ആരോഗ്യ മേഖലയിലെ പ്രവർത്തനങ്ങളും സേവനങ്ങളും വിവര സാങ്കേതികവിദ്യാധിഷ്ഠിതമായി പരിഷ്കരിക്കേണ്ടതിന്റെ ആവശ്യകത ശ്രദ്ധയിൽപ്പെട്ടിട്ടുണ്ടോ; വിശദമാക്കുമോ;

(ബി) ഇ-ഹെൽത്ത് പദ്ധതിയുടെ ഭാഗമായി പൂർണ്ണമായും കടലാസുരഹിത ആശുപത്രികൾ സജ്ജീകരിക്കാൻ കഴിഞ്ഞിട്ടുണ്ടോ; വിവര സാങ്കേതികവിദ്യാധിഷ്ഠിതമായി ആരോഗ്യമേഖലയിൽ മെച്ചപ്പെട്ട സേവനങ്ങൾ ഉറപ്പുവരുത്തുന്നതിന് എന്തെല്ലാം നടപടികളാണ് സ്വീകരിച്ചിട്ടുള്ളത്; വിശദമാക്കുമോ;

(സി) ഇ-സഞ്ജീവനി പദ്ധതിയുടെ പ്രവർത്തന പുരോഗതി

വ്യക്തമാക്കാമോ; ടെലിമെഡിസിൻ സംവിധാനം ശക്തിപ്പെടുത്തുന്നതിന് ആവശ്യമായ നടപടികൾ സ്വീകരിച്ചിട്ടുണ്ടോ; വിശദമാക്കുമോ;

(ഡി) മെഡിക്കൽ കോളേജ് ആശുപത്രികൾ ഉൾപ്പെടെയുള്ള സർക്കാർ ആശുപത്രികളിൽ ഇ-പേയ്മെന്റ് സംവിധാനം നിലവിലില്ലാത്തതിനാൽ പൊതുജനങ്ങൾ നേരിടുന്ന ബുദ്ധിമുട്ടുകൾ ശ്രദ്ധയിൽപ്പെട്ടിട്ടുണ്ടോ; ഡെബിറ്റ് കാർഡ്, ഗൂഗിൾ-പേ, ഫോൺ-പേ പോലുള്ള സേവനങ്ങൾ സർക്കാർ ആശുപത്രികളിൽ ഏർപ്പെടുത്താൻ നടപടി സ്വീകരിക്കുമോ; വിശദമാക്കാമോ?

ആരോഗ്യ-വനിത-ശിശുവികസന വകുപ്പുമന്ത്രി (ശ്രീമതി വീണാ ജോർജ്): സർ,

(എ) ശ്രദ്ധയിൽപ്പെട്ടിട്ടുണ്ട്. സംസ്ഥാനത്ത് ആരോഗ്യമേഖലയിലെ പ്രവർത്തനങ്ങളും സേവനങ്ങളും വിവര സാങ്കേതികവിദ്യാധിഷ്ഠിതമായി പരിഷ്കരിക്കുന്നതിന്റെ ഭാഗമായി സംസ്ഥാനത്തെ ആരോഗ്യ കുടുംബക്ഷേമ വകുപ്പിന് കീഴിൽവരുന്ന മെഡിക്കൽ കോളേജുകൾ ഉൾപ്പെടെയുള്ള എല്ലാ സർക്കാർ ആശുപത്രികളിലെയും ചികിത്സാ വിവരങ്ങൾ

ഏകോപിപ്പിക്കുന്നതിനാണ് സംസ്ഥാന ഡിജിറ്റൽ ഹെൽത്ത് മിഷൻ മുഖാന്തരം ഇ-ഹെൽത്ത് പദ്ധതി നടപ്പാക്കിവരുന്നത്. നാളിതുവരെ സംസ്ഥാനത്ത് മെഡിക്കൽ കോളേജുകൾ, ജനറൽ, ജില്ലാ, താലൂക്ക് ആശുപത്രികൾ, കമ്മ്യൂണിറ്റി ഹെൽത്ത് സെന്ററുകൾ, കുടുംബാരോഗ്യകേന്ദ്രങ്ങൾ, പ്രാഥമികാരോഗ്യകേന്ദ്രങ്ങൾ ഉൾപ്പെടെയുള്ള 594 ആശുപത്രികൾ/ആരോഗ്യകേന്ദ്രങ്ങൾ എന്നിവിടങ്ങളിലാണ് ഇ-ഹെൽത്ത് സംവിധാനം ആരംഭിച്ചിട്ടുള്ളത്. ഇതിൽ 373 ആരോഗ്യസ്ഥാപനങ്ങളിൽ ഇ-ഹെൽത്ത് സംവിധാനം കഴിഞ്ഞ രണ്ട് വർഷംകൊണ്ട് ആരംഭിക്കാൻ കഴിഞ്ഞിട്ടുണ്ട്. ഈ സാമ്പത്തിക വർഷത്തിൽ പുതുതായി 120-ഓളം സ്ഥാപനങ്ങളിൽക്കൂടി ഇ-ഹെൽത്ത് നടപ്പിൽവരുത്തുന്നതിനുള്ള നടപടി സ്വീകരിച്ചുവരുന്നു. ബാക്കിയുള്ള ആരോഗ്യസ്ഥാപനങ്ങളിൽ ഇ-ഹെൽത്ത് നടപ്പാക്കുന്നതിനുള്ള പ്രാഥമിക നടപടിക്രമങ്ങൾ സ്വീകരിച്ചുവരികയാണ്. ഇതുകൂടാതെ കൂടുതൽ രോഗികളിലേയ്ക്ക് സ്പെഷ്യലിസ്റ്റ് ഡോക്ടർമാരുടെ സേവനം എത്തിക്കുന്നതിനായും ആശുപത്രികളിൽ എത്തിച്ചേരാൻ സാധിക്കാത്തവർക്ക് ഡോക്ടർമാരുടെ സേവനം ഉറപ്പുവരുത്തുന്നതിനായും ഇ-സഞ്ജീവനി

സംവിധാനം പ്രവർത്തിക്കുന്നുണ്ട്. കൂടാതെ മെഡിക്കൽ ബോർഡ് സർട്ടിഫിക്കറ്റുകൾ നൽകുന്നതിലേയ്ക്കായി 48 സ്ഥാപനങ്ങളിൽ മെഡിക്കൽ ബോർഡുകൾ ഓൺലൈനായിട്ടാണ് പ്രവർത്തിച്ചുവരുന്നത്. മറ്റു സ്ഥാപനങ്ങളിലേയ്ക്കും ഇത് വ്യാപിപ്പിക്കുന്നതിന്റെ മുന്നൊരുക്ക പ്രവർത്തനങ്ങൾ നടന്നുവരുന്നു.

ഇ-പേയ്മെന്റ് സംവിധാനം ഏർപ്പെടുത്തുന്നതിനായി POS മെഷീനുകൾ സ്ഥാപിക്കുന്നതിന് എല്ലാ ആശുപത്രികൾക്കും നിർദ്ദേശം നൽകിയിട്ടുള്ളതാണ്. കൂടാതെ ഓൺലൈൻ ബുക്കിംഗ് മുതൽ ആശുപത്രിയിലെ മുഴുവൻ സേവനങ്ങൾക്കും ഇ-പേയ്മെന്റ് സംവിധാനം ഏർപ്പെടുത്തുന്നതിനായി സർക്കാർ ആലോചിക്കുന്നുണ്ട്. ആയതിനായി നിലവിലെ സംവിധാനങ്ങളെക്കുറിച്ചുള്ള വിവരശേഖരണം നടന്നുവരുന്നു.

സർക്കാർ ആശുപത്രികളിലെ ഇ-ഹെൽത്ത് സംവിധാനം ഉപയോഗിച്ചുകൊണ്ടുള്ള ഓൺലൈൻ രജിസ്ട്രേഷൻ, appointment booking, ഓൺലൈൻ പേയ്മെന്റ് വഴിയുള്ള അക്കൗണ്ടിംഗ്, Banking Payment, Gateway എന്നിവ സംബന്ധിച്ച് പഠിക്കുന്നതിനായി 05-07-2023-ലെ

സ.ഉ(ആർ.ടി.) 1608/2023/H&FWD പ്രകാരം ഒരു കമ്മിറ്റി

രൂപീകരിക്കുകയുണ്ടായി. അതിന്റെ പ്രവർത്തനം നടന്നുവരികയാണ്.

എല്ലാ ആശുപത്രികളിലെയും പ്രവർത്തനങ്ങളുടെ കാര്യക്ഷമമായ മോണിറ്ററിംഗ് സാധ്യമാക്കുന്നതിലേയ്ക്കായി ഹോസ്പിറ്റൽ മാനേജ്മെന്റ് ഇൻഫർമേഷൻ സിസ്റ്റം (HMIS) മുഖാന്തരം റിപ്പോർട്ടിംഗ് നടത്തിവരുന്നു.

പകർച്ചവ്യാധികളുടെ ദൈനംദിന S Form, P Form, L Form മുഖാന്തരമുള്ള റിപ്പോർട്ടിംഗ് Integrated Health Information Platform വഴി എല്ലാ ജില്ലകളിലും നടത്തുന്നുണ്ട്. ആരോഗ്യവകുപ്പിന് കീഴിലുള്ള ആശുപത്രികളിൽ ഡയാലിസിസ് സംവിധാനമുള്ള കേന്ദ്രങ്ങളിൽ PMNDP പോർട്ടൽ വഴി മോണിറ്ററിംഗ് നടത്തിവരുന്നു. കേരളത്തിൽ വർദ്ധിച്ചുവരുന്ന ജീവിതശൈലി രോഗങ്ങളെ എത്രയുംവേഗം കണ്ടെത്തുന്നതിലേയ്ക്കായി ജനസംഖ്യാധിഷ്ഠിത സ്ക്രീനിംഗ് "ശൈലി" എന്ന ഓൺലൈൻ ആപ്ലിക്കേഷൻ ഉപയോഗിച്ചുവരുന്നു. ഇതുവരെ 1 കോടി 46 ലക്ഷം അതായത് ടാർജറ്റ് പോപ്പുലേഷന്റെ (84.11%) പേരുടെ സർവ്വേയാണ് പൂർത്തിയാക്കിയിട്ടുള്ളത്.

Unique Health ID മുഖേന ഒരു രോഗിയുടെ ചികിത്സാ വിവരങ്ങൾ എല്ലാ ചികിത്സാ കേന്ദ്രത്തിലും ലഭ്യമാക്കൽ ഇതിന്റെ ഭാഗമായി നടന്നുവരുന്നു. കാരണ്യ ആരോഗ്യ ഇൻഷുറൻസ് പദ്ധതിയുമായി ബന്ധപ്പെട്ട എല്ലാ പ്രവർത്തനങ്ങളും ഡിജിറ്റൽ പ്ലാറ്റ്ഫോമുകൾ ഉപയോഗിച്ചാണ് നടപ്പാക്കുന്നത്. ഗുണഭോക്താവിനെ തിരിച്ചറിയൽ, ഇൻഷുറൻസ് കാർഡ് സൃഷ്ടിക്കൽ, രജിസ്ട്രേഷൻ, ഡിസ്ചാർജ്ജ്, ക്ലെയിം ആരംഭിക്കൽ, ആശുപത്രികളിലേയ്ക്കുള്ള പണമടയ്ക്കൽ തുടങ്ങിയ പ്രവർത്തനങ്ങൾ പൂർണ്ണമായും കമ്പ്യൂട്ടർവൽക്കരിക്കുകയും ഇതുമായി ബന്ധപ്പെട്ട എല്ലാ രേഖകളും കേന്ദ്ര സെർവറിലേയ്ക്ക് അപ്ലോഡ് ചെയ്യുകയും ചെയ്യുന്നു. ഈ ഡിജിറ്റൽ പ്ലാറ്റ്ഫോമിൽ പഴയ ക്ലെയിം വിശദാംശങ്ങൾ, അപ്ലോഡ് ചെയ്ത രേഖകൾ, ഗുണഭോക്താവിന്റെ മറ്റ് പ്രസക്ത വിവരങ്ങൾ എന്നിവ വീണ്ടും കാണാനും പരിശോധിക്കാനുമുള്ള അവസരം ലഭിക്കുന്നു.

(ബി) സംസ്ഥാനത്ത് ആരോഗ്യ കുടുംബക്ഷേമ വകുപ്പിനുകീഴിൽ വരുന്ന മെഡിക്കൽ കോളേജുകൾ ഉൾപ്പെടെയുള്ള എല്ലാ സർക്കാർ ആശുപത്രികളും പൂർണ്ണമായും കടലാസുരഹിതമാക്കുന്നതിന്റെ ഭാഗമായിട്ടാണ് ഇ-ഹെൽത്ത്

പദ്ധതി നടപ്പാക്കിയിട്ടുള്ളത്. ഇ-ഹെൽത്ത് സംവിധാനത്തിലൂടെ online appointment, കൺസൾട്ടേഷൻ, ലബോറട്ടറി റിപ്പോർട്ടുകൾ (SMS അലേർട്ട്), പേഷ്യന്റ് രജിസ്ട്രേഷൻ, ടോക്കൺ അധിഷ്ഠിത ക്യൂ നിയന്ത്രണം, റഫറൽ & അഡ്വാൻസ് ബുക്കിംഗ്, ഫാർമസി, ബില്ലിംഗ്, ഇൻ-പേഷ്യന്റ് മാനേജ്മെന്റ് (Diet മാനേജ്മെന്റ്, ബെഡ് മാനേജ്മെന്റ്, വാർഡ്/ ബെഡ് ട്രാൻസ്ഫർ), ഡിസ്ചാർജ്ജ് സമ്മറി എന്നീ സേവനങ്ങൾ കടലാസുരഹിതമായിട്ടാണ് രൂപകല്പന ചെയ്തിട്ടുള്ളത്. സംസ്ഥാനത്തൊട്ടാകെയുള്ള 594 ആശുപത്രികളിൽ ഇ-ഹെൽത്ത് പദ്ധതി പ്രവർത്തനം ആരംഭിച്ചുകഴിഞ്ഞു. ഇതിൽ മൂന്നുറോളം ആശുപത്രികൾ കടലാസുരഹിതമായിട്ടാണ് പ്രവർത്തിക്കുന്നത്. പൊതുജനങ്ങൾക്ക് വെബ് പോർട്ടൽ മുഖേന online appointment ബുക്കിംഗിനുള്ള സൗകര്യവും നിലവിൽ ലഭ്യമാണ്. രോഗികൾക്ക് ഡോക്ടറെ കാണുന്നതിനുള്ള തിരക്ക് ഒഴിവാക്കുന്നതിന്റെ ഭാഗമായി ക്യൂ മാനേജ്മെന്റ് സിസ്റ്റം ഇ-ഹെൽത്ത് പദ്ധതി നടപ്പാക്കിയിട്ടുള്ള എല്ലാ ആശുപത്രികളിലും സജ്ജീകരിച്ചിട്ടുണ്ട്. ഓൺലൈൻ ഒ.പി. രജിസ്ട്രേഷൻ, ആശുപത്രി റിസപ്ഷൻ മുഖാന്തരമുള്ള ഒ.പി. രജിസ്ട്രേഷൻ, ടോക്കൺ ഡിസ്കൂ, അഡ്വാൻസ് ടോക്കൺ

ബുക്കിംഗ് എന്നീ സംവിധാനങ്ങൾ ഇതിനകംതന്നെ തിരുവനന്തപുരം മെഡിക്കൽ കോളേജിലടക്കം പദ്ധതി നടപ്പാക്കിയിട്ടുള്ള ആശുപത്രികളിൽ ലഭ്യമാണ്. ഈ സംവിധാനംവഴി ഒ.പി.-യിലെ തിരക്ക് ഫലപ്രദമായി നിയന്ത്രിക്കാനും ക്രമീകരിക്കാനും സാധ്യമാണ്. ഒ.പി. രജിസ്ട്രേഷൻ വഴിയോ, ഓൺലൈൻ അപ്പോയിന്റ്മെന്റ് ബുക്കിംഗ് വഴിയോ ആശുപത്രിയിൽ എത്തുന്ന രോഗിക്ക് ടോക്കൺ അനുസരിച്ച് അതത് ഡോക്ടറെ കാണാനും ഡോക്ടർക്ക് അപ്പോൾത്തന്നെ രോഗിയുടെ ചികിത്സാവിവരങ്ങൾ കമ്പ്യൂട്ടറിൽ രേഖപ്പെടുത്താനും സാധിക്കും. വ്യക്തികളുടെ സമഗ്രമായ ആരോഗ്യരേഖകൾ ഇ-ഹെൽത്ത് പദ്ധതി നടപ്പാക്കിയ ആശുപത്രികളിൽ കമ്പ്യൂട്ടർ ശൃംഖല വഴി ലഭ്യമാകുമെന്നതിനാൽ വിവിധ ആശുപത്രികളിൽ തുടർചികിത്സകൾ വേണ്ടിവരുന്ന സന്ദർഭങ്ങളിൽ ഡോക്ടർമാർക്ക് തങ്ങളുടെ മുന്നിലിരിക്കുന്ന രോഗിയുടെ പൂർണ്ണമായ രോഗചികിത്സാ സംഗ്രഹം ഞൊടിയിടയിൽത്തന്നെ കേന്ദ്രീകൃത കമ്പ്യൂട്ടറിൽനിന്ന് ലഭ്യമാക്കി കൃത്യമായ തുടർചികിത്സ നിർണ്ണയിക്കാൻ സാധിക്കുന്നു. ഇതുവഴി രോഗികൾക്ക് തങ്ങളുടെ ചികിത്സാ സംബന്ധിയായ രേഖകൾ കൊണ്ടുനടക്കേണ്ട ആവശ്യവും ഇല്ലാതാകുന്നു.

അതോടൊപ്പം നിലവിൽ ആവശ്യമായ ചികിത്സയുടെ വിവരങ്ങളും വേണ്ടിവരുന്ന മരുന്നുകളുടെ ഇ-കുറിപ്പടിയും (e-prescriptions) ഡോക്ടർ ഇ-ഹെൽത്ത് സോഫ്റ്റ്‌വെയറിൽ രേഖപ്പെടുത്തുന്നതുവഴി നെറ്റ് വർക്ക് സംവിധാനത്തിലൂടെ ഫാർമസികളിൽ ലഭ്യമാകുകയും തുടർന്ന് രോഗികൾക്ക് ഡോക്ടർ നിർദ്ദേശിച്ചിട്ടുള്ള മരുന്നുകൾ ഫാർമസികളിൽനിന്ന് ലഭിക്കുകയും ചെയ്യുന്നു. ചികിത്സയുടെ ഭാഗമായി സർക്കാർ ലബോറട്ടറിയുടെ സേവനം തേടിയാൽ ഡോക്ടർമാരുടെ കുറിപ്പടികൾ (prescriptions) നെറ്റ് വർക്കുവഴി ലബോറട്ടറികളിൽ അപ്പപ്പോൾ എത്തുന്നതാണ്. ടെസ്റ്റ് റിസൾട്ടുകൾ ഡോക്ടർമാരുടെ മുന്നിലെ കമ്പ്യൂട്ടറിൽ തൽസമയം ലഭ്യമാകുന്നു. ഒപ്പം, രോഗികൾക്ക് റിസൾട്ടുകൾ S.M.S. മുഖാന്തരം ലഭിക്കുകയും ചെയ്യുന്നു. ലാബ്, റേഡിയോളജി മുതലായ ബന്ധപ്പെട്ട സേവനങ്ങൾക്കാവശ്യമായ ബില്ലിംഗ് സാങ്കേതികത്വം ഇ-ഹെൽത്ത് സംവിധാനത്തിൽ ലഭ്യമാണ്. ഇതുവഴി രോഗികൾക്കും ആശുപത്രി മാനേജ്മെന്റിനും ബില്ലിംഗ് സൗകര്യപ്രദമായി ഉപയോഗപ്പെടുത്താം. ഡോക്ടർമാരുടെ പ്രിസ്ക്രിപ്ഷനുകളുടെയും നിർദ്ദേശങ്ങളുടെയും അടിസ്ഥാനത്തിൽ അഡ്മിറ്റ് ആകുന്ന രോഗികൾക്ക്

നെറ്റ് വർക്ക് വഴി അതത് വിഭാഗത്തിന്റെ വാർഡുകളിലും മറ്റും അപ്പപ്പോൾ നിർദ്ദേശമെത്തുന്നു. അതനുസരിച്ച് അഡ്മിറ്റാകാനും ആവശ്യമുള്ളപ്പോൾ വാർഡ്, ബെഡ് എന്നിവ മാറുന്നതിനും സാധ്യമാണ്. ഒപ്പം ഡയറ്റ് നിർദ്ദേശങ്ങളും നെറ്റ് വർക്കുവഴി അതത് നഴ്സുമാർക്കും മറ്റും ലഭിച്ച് അതനുസരിച്ച് അവ കൈകാര്യം ചെയ്യാനും സാധിക്കുന്നു.

(സി) കോവിഡ്-19 മഹാമാരിയുടെ പശ്ചാത്തലത്തിൽ പൊതുജനങ്ങൾക്ക് പതിവ് ഒ.പി. ചികിത്സയ്ക്കുള്ള ആശുപത്രി സന്ദർശനങ്ങൾ ഒഴിവാക്കി പകരം ഗുണനിലവാരമുള്ള ആരോഗ്യസേവനങ്ങൾ നൽകുന്നതിനായി നടപ്പാക്കിയ ടെലിമെഡിസിൻ സംവിധാനമാണ് ഇ-സഞ്ജീവനി. രാജ്യത്തെ ആദ്യത്തെ ഓൺലൈൻ വ്യക്തിസൗഹൃദ ടെലിമെഡിസിൻ വീഡിയോ കോൺഫറൻസ് സംവിധാനമാണ് ഇ-സഞ്ജീവനി. ഈ ദശകത്തിലെ നിർണ്ണായകവും ശ്രദ്ധിക്കേണ്ടതുമായ ഒന്നാണ് ടെലിമെഡിസിൻ പ്ലാറ്റ്ഫോമായ ഇ-സഞ്ജീവനി. ഇ-സഞ്ജീവനിയിലൂടെ പൊതുജനങ്ങൾക്ക് രണ്ടുതരം ടെലിമെഡിസിൻ സേവനങ്ങൾ ലഭ്യമാണ്. ഹെൽത്ത് ആൻഡ് വെൽനസ് സെന്ററിന്റെ (എ.ബി.എച്ച്.ഡബ്ല്യൂ.സി.) കീഴിൽ ഇ-സഞ്ജീവനി HWC (ഡോക്ടർ ടു

23-04-2022-ലെ സ.ഉ(ആർ.ടി). 899/2022/H&FWD ഉത്തരവുപ്രകാരം

ത്രിതല ഹബ്ബിലൂടെയും സ്പോക്ക് സിസ്റ്റത്തിലൂടെയുമുള്ള സേവന ലഭ്യത വിപുലീകരിക്കുന്നതിനായി ആരോഗ്യ വകുപ്പ് പ്രിൻസിപ്പൽ സെക്രട്ടറിയുടെ അധ്യക്ഷതയിൽ സംസ്ഥാന കമ്മിറ്റിയും ജില്ലകളിൽ ജില്ലാ കളക്ടറുടെ നേതൃത്വത്തിൽ ജില്ലാ കമ്മിറ്റികളും രൂപീകരിച്ച് ഇ-സഞ്ജീവനി സേവനം ശക്തിപ്പെടുത്തിയിട്ടുണ്ട്. ഇതിലൂടെ ജില്ലകളിലെ പ്രാഥമിക ആരോഗ്യ സ്ഥാപനങ്ങളിൽനിന്നുകൊണ്ട് റഫറൽ സംവിധാനത്തിലൂടെ സ്പെഷ്യാലിറ്റി, സൂപ്പർ സ്പെഷ്യാലിറ്റി സേവനങ്ങൾ ജനങ്ങളിലേയ്ക്കെത്തിക്കാൻ കഴിഞ്ഞു. എല്ലാ ജില്ലകളിലും ഇ-സഞ്ജീവനിയുടെ പ്രവർത്തനം ജില്ലാ കളക്ടറുടെ നേതൃത്വത്തിൽ വിലയിരുത്തിവരുന്നു. കൂടാതെ ജില്ലാ ഹബ്ബുകളായ മെഡിക്കൽ കോളേജുകളുടെ പ്രവർത്തനം വിലയിരുത്തുന്നതിനും എല്ലാ മെഡിക്കൽ കോളേജുകളുടെയും പങ്കാളിത്തം ഇ-സഞ്ജീവനി ഒ.പി. ഉറപ്പാക്കുന്നതിനുള്ള നടപടികൾ സ്വീകരിക്കുകയും ചെയ്തു.

ഇ-സഞ്ജീവനി ഒ.പി.-യിൽ ജനറൽ ഒ.പി. എല്ലാ ദിവസവും 24 മണിക്കൂറും ലഭ്യമാണ്. ഈ സേവനം ഉറപ്പാക്കുന്നതിലേയ്ക്കായി 35 മെഡിക്കൽ

ഓഫീസർമാരെ നിയോഗിച്ചിട്ടുണ്ട്. ഈ ഒ.പി.-യിലൂടെ ഏത് വിധത്തിലുള്ള അസുഖങ്ങൾക്കും ചികിത്സാസംബന്ധമായ സംശയങ്ങൾക്കും സേവനം തേടാം. സ്പെഷ്യാലിറ്റി, സൂപ്പർ സ്പെഷ്യാലിറ്റി സേവനങ്ങൾ ആവശ്യമുള്ളവരെ അതത് വിഭാഗങ്ങളിലേയ്ക്ക് റഫർ ചെയ്യുന്നു. ഇ-സഞ്ജീവനി ടെലിമെഡിസിൻ സേവനങ്ങൾ കേരളത്തിൽ തുടങ്ങിയപ്പോൾത്തന്നെ സ്പെഷ്യാലിറ്റി ഒ.പി.-കൾ തുടങ്ങുകയും ചെയ്തു. ഇതുകൂടാതെ ആയുഷ് വകുപ്പ് നടത്തുന്ന ഹോമിയോപ്പതി, ആയുർവ്വേദ ഒ.പി.-കളും ഇ-സഞ്ജീവനിയിൽ ലഭ്യമാണ്.

ഇ-സഞ്ജീവനി ഡോക്ടർ ടു ഡോക്ടർ ടെലിമെഡിസിൻ സേവനം ഒരു ഹബ്ബ് ആൻഡ് സ്പോക്ക് മോഡലിലാണ് പ്രർത്തിക്കുന്നത്. ഹബ്ബ് എന്നത് മെഡിക്കൽ കോളേജുകളിലെയും ജില്ലാ ആശുപത്രികളിലെയും എല്ലാ സ്പെഷ്യാലിസ്റ്റ് ഡോക്ടർമാരുടെയും സേവനം ലഭിക്കുന്ന വിധമാണ് സജ്ജീകരിച്ചിരിക്കുന്നത്. സ്പോക്ക് എന്നത് താലൂക്ക് ആശുപത്രികൾ, കുടുംബാരോഗ്യകേന്ദ്രങ്ങൾ, സാമൂഹികാരോഗ്യ കേന്ദ്രങ്ങൾ, കുടുംബാരോഗ്യ ഉപകേന്ദ്രങ്ങൾ എന്നിവയാണ്. സ്പോക്കിൽ വരുന്ന രോഗികളെ മെഡിക്കൽ കോളേജുകളിലേയ്ക്കും ജില്ലാ ആശുപത്രികളിലേയ്ക്കും റഫർ ചെയ്യേണ്ടിവരുന്ന

സാഹചര്യത്തിൽ അവർക്ക് സ്പോക്ക് ആശുപത്രികളിൽ നിന്നുതന്നെ മെഡിക്കൽ കോളേജുകളിലെയും ജില്ലാ ആശുപത്രികളിലെയും സ്പെഷ്യലിസ്റ്റ് ഡോക്ടർമാരുടെ സേവനം ലഭിക്കുന്നുവെന്നതാണ് ഡോക്ടർ ടു ഡോക്ടർ ടെലിമെഡിസിൻ സേവനത്തിന്റെ പ്രത്യേകത.

ഇ-സഞ്ജീവനി ഡോക്ടർ ടു ഡോക്ടർ ടെലിമെഡിസിൻ സേവനം രണ്ട് ഘട്ട പരിശോധനയാണ് രോഗിക്ക് നൽകുന്നത്. ആദ്യമായി, സ്പോക്ക് ആശുപത്രിയിലെ ഡോക്ടർ ചെയ്യുന്ന പ്രാഥമിക പരിശോധനയാണ്. അതുകഴിഞ്ഞ് രോഗിയെ സ്പെഷ്യലിസ്റ്റ് ഡോക്ടർക്ക് റഫർ ചെയ്യേണ്ട സാഹചര്യമുണ്ടെങ്കിൽ സ്പോക്ക് ആശുപത്രിയിലെ ഡോക്ടർക്ക് ഉടൻതന്നെ ഹബ്ബിലെ (മെഡിക്കൽ കോളേജുകൾ, ജില്ലാ ആശുപത്രികൾ) ഡോക്ടർമാരെ ഇ-സഞ്ജീവനി ഡോക്ടർ ടു ഡോക്ടർ ടെലിമെഡിസിൻ സേവനത്തിലൂടെ ബന്ധപ്പെട്ട് രോഗിക്കുവേണ്ട ചികിത്സ നൽകാവുന്നതാണ്. ഇതുവഴി സ്പെഷ്യലിസ്റ്റ് ഡോക്ടറെ റഫർ ചെയ്ത് രോഗിക്ക് മെഡിക്കൽ കോളേജുകളിലേയ്ക്കും ജില്ലാ ആശുപത്രികളിലേയ്ക്കും സഞ്ചരിക്കാതെതന്നെ സ്പെഷ്യലിസ്റ്റ് ഡോക്ടറുടെ സേവനം ലഭിക്കുന്നതാണ്.

കൂടുതൽ സ്പെഷ്യലിസ്റ്റ് ഡോക്ടറുടെ സേവനം ഉറപ്പാക്കുന്നതിലേയ്ക്കായി സ്വകാര്യ സ്ഥാപനങ്ങളിൽ സേവനമനുഷ്ഠിക്കുന്ന ഡോക്ടർമാരെയും ഉൾപ്പെടുത്തിയിട്ടുണ്ട്. എല്ലാ ദിവസങ്ങളിലും അവരുടെ സേവനം ഉറപ്പാക്കുന്നുണ്ട്. ഇ-സഞ്ജീവനി സേവനം ജനങ്ങൾക്ക് ലഭ്യമാക്കുന്നതിലേയ്ക്കായി ജില്ലാ മെഡിക്കൽ ഓഫീസറുടെ മേൽനോട്ടത്തിൽ ഡ്യൂട്ടി ക്രമീകരിച്ച് സേവന ലഭ്യത ഉറപ്പാക്കുന്നു.

എല്ലാ ജില്ലകളിലും ജില്ലാ ഹബ്ബുകളും കൂടാതെ സംസ്ഥാന ഹബ്ബും പ്രവർത്തിക്കുന്നുണ്ട്. ഗൃഹ സന്ദർശനം നടത്തുന്ന പാലിയേറ്റീവ് കെയർ സ്റ്റാഫ് നേഴ്സുമാർ, ആശാ വർക്കർമാർ, സ്റ്റാഫ് നഴ്സുമാർ, MLSP(Mid Level Service Providers), RBSK (Rashtriya Bal Swasthya Karyakram) നേഴ്സുമാർ, ജെ.പി.എച്ച്.എൻ., ജെ.എച്ച്.ഐ. എന്നിവർക്കും ഡോക്ടർ ടു ഡോക്ടർ ടെലി മെഡിസിൻ സേവനം വഴി സ്പെഷ്യലിസ്റ്റ് ഡോക്ടറുടെ സേവനം രോഗികൾക്ക് നൽകാവുന്നതാണ്.

ഇ-സഞ്ജീവനിയിൽ പ്രവർത്തിക്കുന്ന എല്ലാ സ്റ്റേറ്റ് ഹബ്ബ് ഡോക്ടർമാർക്കും എല്ലാ ജില്ലകളിലെയും തെരഞ്ഞെടുത്ത ഡോക്ടർമാർക്കും പാലിയേറ്റീവ് കെയർ

സ്റ്റാഫ് നഴ്സുമാർ, ആശ വർക്കർമാർ, സ്റ്റാഫ് നഴ്സുമാർ, MLSP, RBSK നഴ്സുമാർ, JPHN, JHI-മാർക്കും ഇ-സഞ്ജീവനിയുടെ പ്രവർത്തനത്തെക്കുറിച്ചും ഇ-സഞ്ജീവനിയുടെ സാങ്കേതികവശങ്ങളെക്കുറിച്ചും സി-ഡാക്ക് മൊഹാലിയിൽനിന്നുമുള്ള വിദഗ്ദ്ധരുടെ പരിശീലനം നൽകിയിട്ടുണ്ട്.

കേരളത്തിൽ ഇതുവരെ 8.36 ലക്ഷത്തിലധികം കൺസൾട്ടേഷനുകളാണ് പൂർത്തിയാക്കിയത്. ഇതുവരെ 2300-ൽ അധികം ഡോക്ടർമാർ ഇ-സഞ്ജീവനിയിൽ രജിസ്റ്റർ ചെയ്തിട്ടുണ്ട്. 5744 സ്പോക്ക് യൂസർമാരെയും 6001 ആരോഗ്യ സ്ഥാപനങ്ങളെയുമാണ് ഇ-സഞ്ജീവനിയിൽ രജിസ്റ്റർ ചെയ്തിട്ടുള്ളത്. കേരളത്തിലെ എല്ലാ മെഡിക്കൽ കോളേജുകളെയും എല്ലാ സ്പോക്കുകളുമായും ബന്ധിപ്പിച്ചിരിക്കുന്നു. മിക്ക ജില്ലകളിലും ഇ-സഞ്ജീവനിയിലൂടെ മികച്ച സേവനമാണ് നൽകുന്നത്. ഇതിന് ഉദാഹരണമാണ് ജില്ലകളിൽ ഇ-സഞ്ജീവനി വഴി ഫീൽഡുതല ആരോഗ്യപ്രവർത്തകർ കണ്ടെത്തിയ വിളർച്ച, പോഷകക്കുറവ്, നേത്രപരിശോധനയിൽ കണ്ടെത്തിയ കാഴ്ചക്കുറവ്, കിടപ്പുരോഗികളുടെ പരിചരണം എന്നിവയ്ക്കെല്ലാം ഇ-സഞ്ജീവനി ഉപയോഗിച്ചുവരുന്നു.

ലോക വയോജന ദിനത്തോടനുബന്ധിച്ച് തൃശ്ശൂർ ജില്ലയിൽ സംഘടിപ്പിച്ച ഇ-സഞ്ജീവനി വയോജനദിന പരിപാടിയിൽ 100 കണക്കിന് വയോജനങ്ങൾക്ക് ഇ-സഞ്ജീവനി വഴി ചികിത്സ ലഭ്യമാക്കിയിട്ടുണ്ട്. തിരുവനന്തപുരം നെട്ടുകാൽത്തേരി തുറന്ന ജയിലിൽ ഇ-സഞ്ജീവനി വഴി തടവുകാർക്ക് ആരോഗ്യ സേവനം ലഭ്യമാക്കുന്നതിലേയ്ക്കായി ജയിൽ മെഡിക്കൽ ടീമിന്റെ നേതൃത്വത്തിൽ ഇ-സഞ്ജീവനി സേവനം ലഭ്യമാക്കിവരുന്നു.

വരും നാളുകളിൽ ഇ-സഞ്ജീവനിയുടെ സേവനം മികച്ചതാക്കുന്നതിനും എല്ലാ ജനങ്ങളിലേയ്ക്കും എത്തിക്കുന്നതിനുമായുള്ള സത്വരനടപടികൾ ആരോഗ്യകുടുംബക്ഷേമ വകുപ്പ് സ്വീകരിച്ചുവരുന്നു. ജയിൽ, ശിശുമന്ദിരങ്ങൾ, വൃദ്ധസദനങ്ങൾ, അനാഥാലയങ്ങൾ എന്നിവിടങ്ങളിലെ ജനങ്ങൾക്ക് വളരെയധികം പ്രയോജനപ്പെടുന്നതാണ് ഇ-സഞ്ജീവനി. ഇ-സഞ്ജീവനി സേവനങ്ങൾ ഓരോ വ്യക്തിക്കും എങ്ങനെ ലഭ്യമാക്കുമെന്നും അതോടൊപ്പം അതെങ്ങനെ ഉപയോഗിക്കാമെന്നുമുള്ള നിർദ്ദേശങ്ങൾ ഭവന സന്ദർശന വേളകളിൽ ആരോഗ്യപ്രവർത്തകർ ഭവനങ്ങളിലെ സാഹചര്യങ്ങൾ മനസ്സിലാക്കിക്കൊണ്ട് നൽകിവരുന്നു. ഇ-സഞ്ജീവനി ടെലിമെഡിസിൻ

ഉപയോഗിക്കുന്നതിൽ ജനങ്ങൾക്ക് എന്ത് സംശയമുണ്ടെങ്കിലും ദിശവഴി 1056, 0471-2552056 എന്നീ ടെലിഫോൺ നമ്പരുകളിൽ സൗജന്യമായി ബന്ധപ്പെടാവുന്നതാണ്.

(ഡി) ആശുപത്രികളിൽ പൊതുജനങ്ങളിൽനിന്നും പേയ്മെന്റ് ഈടാക്കുന്നത് ഒ.പി. ടിക്കറ്റ്, ലബോറട്ടറി പരിശോധന എന്നീ കാര്യങ്ങൾക്കാണ്. ഇ-പേയ്മെന്റ് (e-payment) നടപ്പാക്കുന്നതിന്റെ ആദ്യഘട്ടമായി online appointment booking നടത്തുമ്പോൾതന്നെ ആശുപത്രികളിൽ അവയ്ക്ക് തുക ഈടാക്കുന്നുണ്ടെങ്കിൽ അവ appointment ബുക്ക് ചെയ്യുന്ന സമയംതന്നെ പേയ്മെന്റ് ചെയ്യാവുന്നതരത്തിൽ ഇ-ഹെൽത്ത് സോഫ്റ്റ്‌വെയറിൽ വേണ്ടുന്ന ഭേദഗതികൾ നടത്തിവരുന്നു. കൂടാതെ, ലബോറട്ടറി പരിശോധനയ്ക്കുള്ള പ്രതിഫലം ഇ-പേയ്മെന്റ് ആയി ലഭ്യമാക്കുന്നതിനായി POS (പോയിന്റ് ഓഫ് സെയിൽ) മെഷീൻ സ്ഥാപിച്ച് ഡെബിറ്റ് കാർഡ്, ക്രെഡിറ്റ് കാർഡ്, ഗൂഗിൾ പേ, ഫോൺ പേ മുതലായവ വഴി ലഭ്യമാക്കുന്നതിനുള്ള നടപടികൾ പരിഗണിച്ചുവരികയാണ്. ആയതിനായുള്ള വിവരശേഖരണം നടത്തിവരുന്നു.

എറണാകുളം, കണ്ണൂർ, വയനാട് മെഡിക്കൽ കോളേജ് ആശുപത്രികളിൽ ഇ-പേയ്മെന്റ് നിലവിലുണ്ട്. ഇ-പേയ്മെന്റ് സംവിധാനമില്ലാത്ത മെഡിക്കൽ കോളേജ് ആശുപത്രികളിൽ ടി സംവിധാനം ഏർപ്പെടുത്തുന്നതിനായി നടപടികൾ സ്വീകരിച്ചുവരുന്നു.

ശ്രീ. പി. ബാലചന്ദ്രൻ: സർ, ഞാൻ കരുതി വച്ച ചോദ്യത്തിൽനിന്ന് സന്ദർഭോചിതമായി മറ്റൊരു ചോദ്യത്തിലേയ്ക്ക് മാറുകയാണ്. കേരളത്തെ ഭീതിയുടെ മുൾമുനയിൽ നിർത്തിയ നിപ വൈറസ് വീണ്ടും പേരാമ്പ്രയിലും കോഴിക്കോടും പ്രത്യക്ഷപ്പെടുവെന്ന വാർത്ത കഴിഞ്ഞ ദിവസം പത്രമാധ്യമങ്ങളിലും ദൃശ്യമാധ്യമങ്ങളിലും പ്രസിദ്ധീകരിച്ചിരുന്നു. ആരോഗ്യ വകുപ്പുമന്ത്രി ശ്രീമതി വീണാ ജോർജും പൊതുമരാമത്ത്-വിനോദസഞ്ചാരം വകുപ്പുമന്ത്രി ശ്രീ. മുഹമ്മദ് റിയാസും ശ്രീ. പി. കെ. കുഞ്ഞമ്മദ് കുട്ടി മാസ്റ്ററും ശ്രീ. ഇ. കെ. വിജയനും ഇന്നലെതന്നെ അവിടെയെത്തുകയും വേണ്ട കരുതൽ നടപടി സ്വീകരിക്കുകയും ചെയ്തുവെന്ന് പത്രവാർത്തകളിൽനിന്നും മനസ്സിലാക്കാൻ സാധിച്ചു. നിപ വൈറസ് ബാധയ്ക്കെതിരെ എന്തെല്ലാം കരുതൽ നടപടികളും സുരക്ഷാക്രമീകരണങ്ങളുമാണ് ഏർപ്പാട്

ചെയ്തിട്ടുള്ളതെന്ന് വിശദീകരിക്കാമോ?

ആരോഗ്യ-വനിത-ശിശുവികസന വകുപ്പുമന്ത്രി (ശ്രീമതി വീണാ ജോർജ്):

സർ, ബഹുമാന്യനായ അംഗം ഇവിടെ ഉന്നയിച്ചത്, ഇന്നത്തെ വിഷയവുമായി ബന്ധപ്പെട്ടതല്ലെങ്കിൽപ്പോലും വളരെ പ്രധാനപ്പെട്ട വിഷയമായതുകൊണ്ടും അദ്ദേഹം സഭയിൽ ഉന്നയിച്ചതായതുകൊണ്ടും അതേക്കുറിച്ച് വിശദീകരിക്കാം. കോഴിക്കോട് ഒരു സ്വകാര്യ ആശുപത്രിയിൽ ഒരു അസ്വാഭാവിക പനി മരണമുണ്ടായെന്നും പ്രസ്തുത വ്യക്തിയുടെ അടുത്ത ബന്ധുക്കൾ പനി ബാധിച്ച് ആശുപത്രിയിലാണെന്നും അദ്ദേഹത്തിന്റെ മകൻ ഗുരുതരാവസ്ഥയിൽ വെന്റിലേറ്ററിലാണെന്നുമുള്ള വിവരം ഇന്നലെയുടെ തലേന്ന് രാവിലെയാണ് ലഭിച്ചത്. ഇതിൽ അസ്വാഭാവികതയുണ്ടെന്ന് പ്രാഥമിക പരിശോധനയിൽ കണ്ടെത്തിയതിനെത്തുടർന്ന് അടിയന്തരമായി സമഗ്രമായ റിപ്പോർട്ട് ശേഖരിക്കുന്നതിന് ഡയറക്ടർ, ഹെൽത്ത് സർവ്വീസസ്സിന് നിർദ്ദേശം നൽകി. അതിന്റെ അടിസ്ഥാനത്തിൽ വകുപ്പുതല അന്വേഷണവും അതോടൊപ്പം ഫീൽഡുതലത്തിൽ ആരോഗ്യപ്രവർത്തകർ ഡാറ്റയുമെടുത്തു. കോഴിക്കോട് മെഡിക്കൽ കോളേജിൽ നമുക്ക് BSL Level 2 Lab ഉണ്ട്. 2021 സെപ്റ്റംബർ

മാസം മുതലാണ് കോഴിക്കോട് മെഡിക്കൽ കോളേജിൽ പ്രസ്തുത ലാബ് ക്രമീകരിച്ചത്. അവിടെ നടത്തിയ പരിശോധനകളുടെ അടിസ്ഥാനത്തിൽ നിപ ആണെന്നുള്ളത് ശക്തമായി സംശയിച്ചു. സംശയിച്ചുവെന്ന് പറയുന്നത് ടെക്നിക്കലായിട്ടാണ്. കാരണം നിപ സ്ഥിരീകരിക്കാൻ കഴിയുന്നത് പൂനയിലെ The National Institute of Virology (NIV) കാണ്. അവരാണ് അത് ഡിക്ലെയർ ചെയ്യേണ്ടത്. ഇന്നലെയുടെ തലേന്നുരാത്രിതന്നെ നമ്മുടെ ലാബിൽ ഇതിന്റെ പരിശോധനകൾ നടത്തി സാമ്പിളുകൾ പൂനയിലേയ്ക്കയച്ചു. ഇന്നലെ വൈകുന്നേരം ഏതാണ്ട് 9 മണിയോടുകൂടി അവിടെനിന്നും ടെസ്റ്റ് റിസൾട്ട് ലഭിച്ചു. ഇന്നലെയുടെ തലേന്ന് മരിച്ച ഒരു വ്യക്തി പോസിറ്റീവാണ്. അതുകൂടാതെ രണ്ടുവ്യക്തികൾക്കൂടി പോസിറ്റീവാണ്, ആദ്യം മരിച്ച വ്യക്തിയുടെ ഒൻപത് വയസ്സുള്ള മകൻ വെന്റിലേറ്ററിലാണ്, ആ കുട്ടിയും പോസിറ്റീവാണ്. അതുകൂടാതെ ആദ്യം മരിച്ച വ്യക്തിയുടെ ഭാര്യാസഹോദരനും പോസിറ്റീവാണ്. ഇന്നലെ നിപ സസ്പെക്ട് ചെയ്ത സമയംതന്നെ, ഇന്നലെയുടെ തലേന്നുതന്നെ ആരോഗ്യവകുപ്പിന്റെ ഉന്നതതലയോഗം അടിയന്തരമായി ഇവിടെ ചേരുകയുണ്ടായി. എല്ലാ ഉന്നത ഉദ്യോഗസ്ഥരും രാത്രിയിൽത്തന്നെ അതിൽ

പങ്കെടുത്തിരുന്നു. യോഗത്തിനുശേഷം ഡയറക്ടർമാരുൾപ്പെടെയുള്ള ഉന്നത ഉദ്യോഗസ്ഥർ കോഴിക്കോട് പോയി. ഞാനും അവിടെ പോയിരുന്നു. ബഹുമാനപ്പെട്ട മുഖ്യമന്ത്രിയുടെ നിർദ്ദേശത്തിന്റെ അടിസ്ഥാനത്തിൽ ഇതിനാവശ്യമായ എല്ലാ ക്രമീകരണങ്ങളും മുന്നോട്ടുപ്രവർത്തനങ്ങളും ആരോഗ്യവകുപ്പ് അവിടെ നടത്തുകയുണ്ടായി. ഇങ്ങനെയൊരു സാഹചര്യമുണ്ടായാൽ എന്ത് ചെയ്യണമെന്നതുസംബന്ധിച്ച് 2018-ൽ ഒരു പ്രോട്ടോക്കോൾ ഇറക്കിയിരുന്നു. അത് പരിഷ്കരിച്ച് 2021-ൽ പുതിയൊരു പ്രോട്ടോക്കോൾ ഇറക്കിയിരുന്നു. അതിന്റെ അടിസ്ഥാനത്തിൽ 16 കോർ കമ്മിറ്റികൾ രൂപീകരിച്ചു, സർവ്വൈലൻസും കോണ്ടാക്ട് റേസിംഗും അതിലുണ്ട്. അതോടൊപ്പം അതിൽ ഹൈ റിസ്ക്, ലോ റിസ്ക് കാറ്റഗറൈസേഷനുമുണ്ട്. ഇവയുൾപ്പെടെയുള്ള കോർ ടീമുകൾ രൂപീകരിച്ചുകൊണ്ട് അടിയന്തരമായി പരിശോധിക്കുന്നത് ഇവർക്ക് ആരൊക്കെയുമായി സമ്പർക്കമുണ്ടായിട്ടുണ്ട്; അത് പ്രൈമറി കോണ്ടാക്ടാണോ ഹൈ റിസ്കാണോ ലോ റിസ്കാണോ എന്നുള്ളതാണ്. അതനുസരിച്ചുള്ള റൂട്ട്മാപ്പുകൾ - ഏതൊക്കെ ആശുപത്രികളിൽ പോയിട്ടുണ്ട്; ഏതൊക്കെ സമയത്താണ് പോയത്; ഏത്

ഭാഗത്താണ് - കാഷ്ചാലിറ്റിയിലായിരുന്നോ, ഐ.സി.യു.-വിലായിരുന്നോ;
എത്രസമയമുണ്ടായിരുന്നു എന്നിവയുൾപ്പെടെയുള്ള റൂട്ട്മാപ്പുകൾ
പ്രസിദ്ധീകരിക്കേണ്ടതായിട്ടുണ്ട്. അതിന്റെ പ്രവർത്തനങ്ങൾ നമ്മൾ സ്വീകരിച്ചു.
ഇന്ന് രാവിലെയോടുകൂടി അത് പ്രസിദ്ധീകരിക്കുകയാണ്. അതുകൂടാതെ
മെഡിസിൻ, അനുബന്ധമായ മറ്റ് സാമഗ്രികളൊരുക്കൽ, ഐസൊലേഷൻ
ഫെസിലിറ്റി ഏർപ്പാടാക്കൽ തുടങ്ങിയവ ചെയ്യുന്നുണ്ട്. കോഴിക്കോട്
മെഡിക്കൽ കോളേജിലെ പേ വാർഡ് സംവിധാനത്തിൽ 75 മുറികൾ
ക്രമീകരിച്ചിട്ടുണ്ട്. അവിടെ ഫേസ്-1, ഫേസ്-2, പ്ലാൻ-എ, പ്ലാൻ-ബി, പ്ലാൻ-സി
എന്ന നിലയിൽ സമ്പർക്കമുള്ളവരെ പ്രവേശിപ്പിക്കാൻ കഴിയും. അതുകൂടാതെ
വളരെ പ്രധാനപ്പെട്ടൊരു കാര്യം, നിപ പോസിറ്റീവായിട്ടുള്ള ആളുകൾക്ക്
അവയിലബ്ബിലായിട്ടുള്ള മെഡിസിൻ Monoclonal antibody ആണ്. അവ
ലഭ്യമാക്കുന്നതിന് ഇന്നലെയുടെ തലേന്നരാത്രിതന്നെ Indian Council of
Medical Research (ICMR)-ഉം ആയി ബന്ധപ്പെട്ടിരുന്നു. അവർ അത്
വിമാനമാർഗ്ഗം ഇവിടെ എത്തിക്കാമെന്ന് പറഞ്ഞു. ചികിത്സിക്കുന്ന
ഡോക്ടറുടെകൂടി നിർദ്ദേശത്തിന്റെ അടിസ്ഥാനത്തിൽ Monoclonal antibody

ഇവിടെ എത്തിക്കുന്നതിനുവേണ്ടിയുള്ള ക്രമീകരണങ്ങൾ നടത്തുകയാണ്. ഈ ഘട്ടത്തിൽ ഇന്നലെ മുതൽതന്നെ സമ്പർക്കബാധിതരെ തിരിച്ചറിഞ്ഞ് അവരെ ഐസൊലേറ്റ് ചെയ്യുന്നതിനുള്ള നടപടി സ്വീകരിച്ചിട്ടുണ്ട്. അതുപോലെ കോഴിക്കോട് ജില്ലയിൽ രണ്ട് എപ്പിക് സെന്ററുകളാണുള്ളത്. പ്രസ്തുത സെന്ററുകളുടെ അഞ്ച് കിലോമീറ്റർ റേഡിയസ്സിലുള്ളിൽ containment zone പ്രഖ്യാപിച്ചുകൊണ്ട് അവിടെ ആവശ്യമായ നിർദ്ദേശങ്ങൾ ജില്ലാ കളക്ടർ പ്രഖ്യാപിച്ചിട്ടുണ്ട്. ജില്ലയുടെ ചുമതലയുള്ള ബഹുമാനപ്പെട്ട മന്ത്രി പി. എ. മുഹമ്മദ് റിയാസ് ഇന്നലെ അവിടെ വരികയും നിപ പ്രതിരോധനത്തിനായി വകുപ്പുകളുടെ ഒരു യോഗം വിളിച്ചു ചേർക്കുകയും ചെയ്തു. ഇൻഡക്സ് കേസിലുള്ള, ആദ്യം മരിച്ച, 30-ാം തീയതി മരിച്ച വ്യക്തിക്ക് ലിവർ സീറോസിസ്സുണ്ടായിരുന്നു. അതുകൊണ്ടാണ് സ്വകാര്യ ആശുപത്രിക്ക് നിപ സാന്നിധ്യം മനസ്സിലാക്കാൻ സാധിക്കാതിരുന്നത്. മറ്റ് ഗുരുതരരോഗങ്ങളുള്ള ഒരു വ്യക്തിയായിരുന്നു അദ്ദേഹം. അദ്ദേഹത്തിൽനിന്നാണ് മറ്റുള്ളവരിലേക്ക് രോഗം പകർന്നതെന്നാണ് ഈ ഘട്ടത്തിൽ കണ്ടെത്തിയിട്ടുള്ളത്. ഇടയ്ക്കുള്ള കാലയളവിൽ സമ്പർക്കത്തിലായ മുഴുവൻ പേരെയും കണ്ടെത്തുകയും

ഐസൊലേറ്റ് ചെയ്യുകയും പരിശോധനകൾ നടത്തുകയും ചെയ്യുന്നതാണ്. കേന്ദ്രത്തിന്റെ സഹായം അഭ്യർത്ഥിച്ചിരുന്നു. എൻ.ഐ.വി. പൂനയിൽനിന്നുള്ള സംഘം ഇന്ന് വൈകുന്നേരത്തോടുകൂടി അവിടെ മൊബൈൽ ലാബ് സെറ്റ് ചെയ്യുന്നതിന് എത്തുന്നുണ്ട്. അതുപോലെ വച്ചാലുകളുടെ സർവ്വേ (Bat survey) നടത്തുന്നതിനുവേണ്ടി എൻ.ഐ.വി. പൂനയിൽനിന്നുള്ള ടീം എത്തുന്നുണ്ട്. സർവ്വേയുടെ ഭാഗമായി ചെന്നൈയിൽനിന്നും എപ്പിഡമോളജിസ്റ്റുകളുടെ ടീം എത്തുന്നുണ്ട്. സാധ്യമായ എല്ലാ മുന്നൊരുക്ക പ്രവർത്തനങ്ങളും സംസ്ഥാന സർക്കാർ ഇതിന്റെ ഭാഗമായി ചെയ്തിട്ടുണ്ട്.

ശ്രീ. പി. ബാലചന്ദ്രൻ: സർ, നിപ ബാധ നിയന്ത്രണത്തിനുള്ള ക്രമീകരണങ്ങൾ ഏർപ്പെടുത്തിയിട്ടുണ്ടെന്നറിഞ്ഞതിൽ സന്തോഷം. ഈ മാതൃക വൈറസ് ബാധിച്ചവർക്ക് സാമ്പത്തിക സഹായം നൽകുന്നതിനും അവരുടെ ജീവിതം മുന്നോട്ടുകൊണ്ടുപോകുന്നതിനുള്ള മറ്റ് സൗകര്യങ്ങൾ ഏർപ്പെടുത്തുന്നതിനെക്കുറിച്ചും ആലോചിക്കുന്നുണ്ടോ?

ശ്രീമതി വീണാ ജോർജ്: സർ, ഈ രോഗം മറ്റ് ആളുകളിലേയ്ക്ക് പകരാതിരിക്കുന്നതിനുള്ള ശക്തമായ നടപടികൾ സ്വീകരിക്കുന്നതിനാണ്

ആരോഗ്യ വകുപ്പ് ഈ ഘട്ടത്തിൽ മുൻഗണന നൽകിയിട്ടുള്ളത്. ഇനിയും രോഗികളായ, ഇൻഫെക്റ്റിയായിട്ടുള്ള ആളുകളുടെ കിടപ്പുമുറി കണ്ടെത്തി ചികിത്സയ്ക്ക് വിധേയമാക്കുകയും ഐസോലേഷനിലുള്ളവർക്കുള്ള സൈക്കോളജിക്കൽ സപ്പോർട്ട് ഉൾപ്പെടെയുള്ള എല്ലാ ക്രമീകരണങ്ങളും നൽകി പ്രസ്തുത സാഹചര്യം അഭിമുഖീകരിക്കുന്നതിനാണ് ഗവൺമെന്റ് ശ്രമിക്കുന്നത്. അതിലേയ്ക്കായി സാധ്യമായിട്ടുള്ളതെല്ലാം ചെയ്യുന്നതാണ്.

ശ്രീ. പി. എസ്. സുപാൽ: സർ, കോഴിക്കോട് നേരത്തെ നിപ വൈറസ് സ്ഥിരീകരിച്ച സമയത്ത് ആരോഗ്യ വകുപ്പ് വളരെ ഫലപ്രദമായ ഇടപെടലാണ് നടത്തിയത്. ഇപ്പോഴും നിപ സ്ഥിരീകരിച്ച സാഹചര്യത്തിൽ ബഹുമാനപ്പെട്ട ആരോഗ്യ വകുപ്പുമന്ത്രിയുടെ നേതൃത്വത്തിൽ അവിടെയെത്തി വളരെ ഫലപ്രദമായ പ്രതിരോധ നടപടികൾ സ്വീകരിച്ചതിന് ഗവൺമെന്റിനെയും ആരോഗ്യ വകുപ്പിനെയും പ്രത്യേകമായി ഈ അവസരത്തിൽ അഭിനന്ദിക്കുകയാണ്. നിപ വൈറസിന്റെ പരിശോധന കോഴിക്കോട് നടത്തി റിസൾട്ട് അറിഞ്ഞെങ്കിലും പ്രസ്തുത റിസൾട്ട് ഔദ്യോഗികമായി പറയാൻ സാധിച്ചിട്ടില്ല. പൂനെയിലെ വൈറോളജി ഇൻസ്റ്റിറ്റ്യൂട്ടിൽനിന്നുള്ള ഫലം

വന്നപ്പോഴാണ് ഔദ്യോഗികമായി റിസൾട്ട് അനൗൺസ് ചെയ്യാൻ സാധിച്ചത്. ആലപ്പുഴയിൽ ഒരു വൈറോളജി ഇൻസ്റ്റിറ്റ്യൂട്ടുണ്ട്. നിപ അടക്കമുള്ള രോഗവുമായി ബന്ധപ്പെട്ട പരിശോധനാ സംവിധാനം ഇവിടെത്തന്നെ ഏർപ്പെടുത്താനാവശ്യമായ നടപടി സ്വീകരിക്കുമോ?

ശ്രീമതി വീണാ ജോർജ്: സർ, നിപ വൈറസ് രോഗ സ്ഥിരീകരണത്തിനുള്ള സംവിധാനങ്ങൾ നമ്മുടെ സംസ്ഥാനത്തുതന്നെയുണ്ട്. അതിൽ ഒന്ന്, കോഴിക്കോട് മെഡിക്കൽ കോളേജിലെ ബി.എസ്.എൽ. ലെവൽ-2 ലാബാണ്. 2021-ലെ നിപ കേസിനെത്തുടർന്ന് കോഴിക്കോട് സ്ഥാപിച്ചതാണിത്. അവിടെയാണ് ഇപ്പോഴത്തെ നിപ വൈറസും പരിശോധനാവിധേയമാക്കിയത്. രണ്ട്, ഇൻസ്റ്റിറ്റ്യൂട്ട് ഓഫ് വൈറോളജി, തോന്നയ്ക്കൽ - അവിടെയും നിപ വൈറസ് രോഗം സ്ഥിരീകരിക്കാൻ കഴിയും. ഐ.സി.എം.ആർ ഓരോ വൈറസുകളെയും പല രീതിയിൽ കാറ്റഗറൈസ് ചെയ്തിട്ടുണ്ട്. നിപ വൈറസിന്റെ വ്യാപനശേഷി വളരെ കുറവാണെങ്കിലും മരണനിരക്ക് വളരെ കൂടുതലാണ്. രണ്ടുതരത്തിലുള്ള സൂര്യനാണ്. കേരളത്തിൽ കാണുന്നത് ബംഗ്ലാദേശീയൻ സൂര്യനാണ് - മനുഷ്യരിൽനിന്ന്

മനുഷ്യരിലേയ്ക്ക് പകരുന്നത്, മരണനിരക്ക് 70 ശതമാനത്തിന് മുകളിലാണ്. ഈ വൈറസ് സാമ്പിളുകൾ പരിശോധിക്കുന്നതിന് കൃത്യമായ മാനദണ്ഡങ്ങളും സുരക്ഷയും അനിവാര്യമാണ്. മിനിഞ്ഞാന്ന് രാത്രി പതിനൊന്നരയോടുകൂടി, കോഴിക്കോടിലെ രോഗികളുടെ പരിശോധനാഫലം പോസിറ്റീവാണെന്നുള്ളത് ലാബ് പരിശോധനയിൽനിന്നും വ്യക്തമായിരുന്നു. അതിന്റെ അടിസ്ഥാനത്തിൽത്തന്നെയാണ് പിന്നെ എല്ലാ നടപടികളും സ്വീകരിച്ചിട്ടുള്ളത്. റിസൽട്ടറിത്താലും ഔദ്യോഗിക പ്രഖ്യാപനം സാങ്കേതികമാണ്. അത് പൂനെയിലെ എൻ.ഐ.വി. ആണ് ചെയ്യേണ്ടത്, ലെവൽ-3, ലെവൽ-4 ലാബുകളുടെ രീതിയിലുള്ളതാണിത്. കോഴിക്കോട് മെഡിക്കൽ കോളേജിൽ മറ്റൊരു ലാബിന്റെ നിർമ്മാണം കൂടി ഇപ്പോൾ പൂർത്തിയാക്കുന്നുണ്ട്. ഇൻസ്റ്റിറ്റ്യൂട്ട് ഓഫ് വൈറോളജിയും പരിശോധന നടത്തി ഫലം ഔദ്യോഗികമായി പ്രഖ്യാപിക്കുന്നതിനുള്ള ഉയർന്ന അനുമതികൾക്കായുള്ള ശ്രമം നടത്തുന്നുണ്ട്.

ശ്രീമതി സി. കെ. ആശ ചുമതലപ്പെടുത്തിയതുപ്രകാരം ശ്രീ. ഇ.

ചന്ദ്രശേഖരൻ: സർ, കഴിഞ്ഞ രണ്ടുദിവസങ്ങളിലായി നമ്മളൊന്നുകെ വലിയ

ആശങ്കയിലാക്കിയ വിഷയം സംബന്ധിച്ച് ഇവിടെ വളരെ നല്ല വിശദീകരണമാണ് ബഹുമാനപ്പെട്ട മന്ത്രി നൽകിയത്. അതിന് ഗവൺമെന്റിനെയും ബഹുമാനപ്പെട്ട മന്ത്രിയെയും അഭിനന്ദിക്കുന്നു. ആരോഗ്യമേഖലയിൽ വിവരസാങ്കേതികവിദ്യ പ്രയോഗിക്കുന്ന സന്ദർഭത്തിലുണ്ടാകേണ്ട സേവനങ്ങളെ സംബന്ധിച്ച ചോദ്യമാണ് ഇവിടെ ചോദിച്ചിരിക്കുന്നത്. വ്യക്തിഗത ആരോഗ്യ വിവരങ്ങളുടെ ഡിജിറ്റൽ കൈമാറ്റം ശ്രദ്ധാപൂർവ്വം കൈകാര്യം ചെയ്യേണ്ടതാണെന്ന് എല്ലാവർക്കുമറിയാം. അതിനാൽ ആരോഗ്യരംഗത്ത് സാങ്കേതികവിദ്യ ഉപയോഗിക്കുമ്പോൾ രോഗികളുടെ വ്യക്തിപരമായ വിവരങ്ങളുടെ സ്വകാര്യത ഉറപ്പുവരുത്താനുള്ള സംവിധാനമുണ്ടോ; അതിനുള്ള നിർദ്ദേശം സർക്കാർ നൽകിയിട്ടുണ്ടോ?

ശ്രീമതി വീണാ ജോർജ്ജ്: സർ, വളരെ പ്രധാനപ്പെട്ടൊരു വിഷയമാണിത്. കേരള ഡിജിറ്റൽ ഹെൽത്തിലേയ്ക്ക് ആരോഗ്യവകുപ്പ് കാലേടുത്തുവെച്ചപ്പോൾ ആദ്യമായി അഡ്രസ്സ് ചെയ്ത വിഷയം ഡാറ്റാ പ്രൈവസിയെക്കുറിച്ചാണ്. സ്റ്റേറ്റ് ഡാറ്റാ സെന്ററിലാണ് ഈ വിവരങ്ങളെല്ലാം സൂക്ഷിക്കുന്നത്. ഡിജിറ്റൽ ഇ-ഹെൽത്ത് സംവിധാനത്തിലുള്ള ഗുണം ഇത്

രോഗീസൗഹൃദമായ പദ്ധതിയാണെന്നതാണ്. നമ്മുടെ ലക്ഷ്യം
ഔദ്യോഗികമായിട്ടല്ലെന്ന് ഏതൊരു വ്യക്തി കടന്നുചെന്നാലും വർഷങ്ങൾക്കുമുമ്പ്
അല്ലെങ്കിൽ മാസങ്ങൾക്കുമുമ്പുള്ള ടീറ്റ്‌മെന്റിന്റെ ഡീറ്റ്‌മെന്റ്
കൊണ്ടുപോകേണ്ട കാര്യമില്ല, പേപ്പർരഹിത ആശുപത്രികളായി എല്ലാ
ആശുപത്രികളെയും മാറ്റിയെടുക്കുകയെന്നതാണ്. അതോടൊപ്പം തന്നെ ഒരു
പരിശോധനയായി കൊടുത്തശേഷം വീണ്ടും അതേ ലാബിൽ പോയിനിന്ന്
രാത്രിയെന്നോ പുലർച്ചയെന്നോ ഇല്ലാതെ അവിടെച്ചെന്ന് റിസൾട്ട് കളക്ട്
ചെയ്തുകൊണ്ടുവരേണ്ട സാഹചര്യം ഒഴിവാക്കുകയെന്നതാണ്. അതിന്റെ
ഇടക്കമായാണ് ഇത്തരം പ്രവർത്തനങ്ങൾ ആരംഭിച്ചിരിക്കുന്നത്. ഇ-ഹെൽത്ത്
നടപ്പാക്കിയ ആരോഗ്യ കേന്ദ്രങ്ങളുടെ എണ്ണം ഞാൻ പറഞ്ഞിരുന്നു.
ബഹുമാനപ്പെട്ട അംഗം ഇവിടെ സൂചിപ്പിച്ച വിഷയത്തിൽ ഒരു ഐ.ഡി.
ക്രിയേറ്റ് ചെയ്യുമ്പോൾ ഇതിന്റെ ഭാഗമായിട്ടുള്ള വ്യക്തിയെ
സംബന്ധിച്ചിടത്തോളം ആ വ്യക്തിക്കാണ് ഈ ഡാറ്റയിലുള്ള അധികാരമുള്ളത്.
ആ വ്യക്തിയുടെ അനുവാദത്തോടെ മാത്രമേ ചികിത്സിക്കുന്ന ഡോക്ടർക്ക്
ഇതിലേക്ക് എന്റർ ചെയ്യാൻ കഴിയുകയുള്ളൂ. മറ്റൊരാൾക്കുമിത് കാണാൻ

കഴിയുകയില്ല. സ്റ്റേറ്റ് ഡാറ്റാ ഹബ്ബിലാണ് ഈ വിവരങ്ങൾ സൂക്ഷിച്ചിരിക്കുന്നത്. പൂർണ്ണമായും ഡാറ്റാ പ്രൈവസി ഉറപ്പാക്കിയാണ് ഇ-ഹെൽത്ത് നടപ്പാക്കുന്നത്.

ശ്രീ. വി. ആർ. സുനിൽ കുമാർ: സർ, സംസ്ഥാനത്തെ പല സർക്കാർ ആശുപത്രികളിലും മാലിന്യ സംസ്കരണത്തിനാവശ്യമായ സംവിധാനങ്ങൾ ഇപ്പോഴും നടപ്പാക്കിയിട്ടില്ല. കൊടുങ്ങല്ലൂർ താലൂക്കാശുപത്രിയിലടക്കം അനുമതി ലഭിച്ച സ്വീവേജ് ട്രീറ്റ്മെന്റ് പ്ലാന്റിന്റെ പ്രവർത്തനം ആരംഭിക്കുന്നതിനുള്ള നടപടി സ്വീകരിക്കുമോ?

ശ്രീമതി വീണാ ജോർജ്ജ്: സർ, വിഷയവുമായി ബന്ധപ്പെട്ട ചോദ്യമല്ലെങ്കിൽപ്പോലും മാലിന്യസംസ്കരണവുമായി ബന്ധപ്പെട്ട് ബഹുമാനപ്പെട്ട അംഗം ഉന്നയിച്ചിരിക്കുന്ന വിഷയം വളരെയധികം പ്രാധാന്യമർഹിക്കുന്നതാണ്. മാലിന്യ സംസ്കരണം സംസ്ഥാന സർക്കാരിന്റെ മിഷൻ കൂടിയായതുകൊണ്ട് നവകേരളം മാലിന്യമുക്ത കേരളമായിരിക്കണമെന്നതുതന്നെയാണ് നമ്മുടെ ലക്ഷ്യം. ബയോവേയ്സ്സുമായി ബന്ധപ്പെട്ട നടപടികൾ എല്ലാ ആശുപത്രികളിൽനിന്നും സ്വീകരിച്ചുവരികയാണ്. കൂടാതെ ആശുപത്രികളിൽനിന്നുള്ള പ്ലാസ്റ്റിക്,

മരുന്നുകുപ്പികൾ, ടാബ്ലെറ്റ് കവറുകൾ എന്നിവയ്ക്കായുള്ള മെറ്റീരിയൽ കളക്ഷൻ ഫെസിലിറ്റി എല്ലാ മെഡിക്കൽ കോളേജുകളിലും ഈ വർഷം ഒരുക്കുന്നുണ്ട്. ഒന്നരവർഷത്തിനുള്ളിൽ സംസ്ഥാനത്തെ എല്ലാ ആശുപത്രികളിലും ബഹുമാനപ്പെട്ട അംഗം ഇവിടെ സൂചിപ്പിച്ച STP (sewage treatment plant) ഉൾപ്പെടെയുള്ള കാര്യങ്ങൾ പ്രാവർത്തികമാക്കുന്നതിനാണ് സർക്കാർ തീരുമാനിച്ചിട്ടുള്ളത്.

ശ്രീ. രമേശ് ചെന്നിത്തല: സർ, ലോകത്ത് 700-ൽപ്പരം ആളുകൾക്കാണ് നിപ രോഗം വന്നതെന്നാണ് കണക്കുകൾ ചൂണ്ടിക്കാണിക്കുന്നത്. അതിൽ മരണനിരക്ക് 70 ശതമാനമാണ്. എന്നാൽ കഴിഞ്ഞ തവണ കേരളത്തിലേത് 90 ശതമാനമായിരുന്നു. എനിക്ക് ചോദിക്കാനുള്ളത്, ഇതിനാവശ്യമായ ഒരു പ്രോട്ടോക്കോൾ സംസ്ഥാന ഗവൺമെന്റ് തയ്യാറാക്കിയിട്ടുണ്ടോ; ഉണ്ടെങ്കിൽ അതിന്റെ വിശദാംശങ്ങൾ വ്യക്തമാക്കാമോ? അതുമത്രമല്ല, ആശുപത്രികളിൽ ആവശ്യമായ മരുന്നുകളില്ല, ജീവനക്കാർക്ക് വേണ്ടത്ര പരിശീലനം നൽകിയിട്ടില്ല എന്നുള്ള പരാതികളുണ്ട്, അത് നികത്താനാവശ്യമായ നടപടി സ്വീകരിക്കുമോ?

ശ്രീമതി വീണാ ജോർജ്ജ്: സർ, 2018-ൽ ആദ്യമായി നിപ കേസ്

സംസ്ഥാനത്ത് റിപ്പോർട്ട് ചെയ്തപ്പോൾത്തന്നെ ഇതുമായി ബന്ധപ്പെട്ട പ്രോട്ടോക്കോൾ സംസ്ഥാന സർക്കാർ രൂപീകരിച്ചിരുന്നു. 2021-ൽ ഈ പ്രോട്ടോക്കോൾ ആരോഗ്യ വകുപ്പ് പുതുക്കിയിട്ടുണ്ട്, അതാണ് നിലവിലുള്ളത്. നിപ കേസ് വീണ്ടും റിപ്പോർട്ട് ചെയ്ത സാഹചര്യത്തിൽ ആ പ്രോട്ടോക്കോൾ പരിഷ്കരിക്കേണ്ടതില്ലെന്നാണ് ഹെൽത്ത് പാനൽ നിർദ്ദേശിച്ചിരിക്കുന്നത്. കോഴിക്കോട് ജില്ലയിൽ വീണ്ടും ഒരു നിപ ഔട്ട്ബ്രേക്കുണ്ടായ സാഹചര്യത്തിൽ ആവശ്യമായ മരുന്നുകളുടെ ക്രമീകരണം ഉറപ്പാക്കിയിട്ടുണ്ട്. നിപ രോഗികൾക്ക് നൽകുന്ന Monoclonal Antibodies നമ്മുടെ പക്കലില്ലാത്ത മരുന്നായതിനാൽ ICMR (Indian Council of Medical Research)-മായി ആശയവിനിമയം നടത്തുകയും നിലവിൽ പോസിറ്റീവായ ആളുകൾക്ക് നൽകുന്നതിനുവേണ്ടി ഇന്ന് വൈകുന്നേരത്തിന് മുമ്പായി വിമാനമാർഗ്ഗം കോഴിക്കോട് എത്തിക്കുകയും നിപ ബാധിതരായ കുഞ്ഞിനും 24 വയസ്സുള്ള വ്യക്തിക്കും നൽകുകയും ചെയ്തു. ഈ പ്രോട്ടോക്കോളിന്റെ ഒരു ഘടകമാണ് കപ്പാസിറ്റി ബിൽഡിംഗ് എന്നത്. നമുക്കറിയാം, കോഴിക്കോട് ജില്ലയിൽ 2018,

2021, 2023 എന്നീ വർഷങ്ങളിൽ നിപ കേസുകൾ ഉണ്ടായിട്ടുണ്ട്. 2019-ൽ എറണാകുളം ജില്ലയിലാണ് ഉണ്ടായത്. നമ്മുടെ ആരോഗ്യ വകുപ്പിന്റെ സംവിധാനങ്ങൾ ഇത് നേരിടാൻ സജ്ജമാണ്. അതാണ് ഏറ്റവും പ്രധാനപ്പെട്ട കാര്യം. ഇങ്ങനെയൊരു സാഹചര്യമുണ്ടായാൽ മുഴുവൻ സിസ്റ്റവും ജാഗ്രതയോടുകൂടി പ്രോട്ടോക്കോൾ അനുസരിച്ചുകൊണ്ടുതന്നെയുള്ള നടപടിക്രമങ്ങളാണ് നടത്തുന്നത്. അതുകൂടാതെ കപ്പാസിറ്റി ബിൽഡിംഗ് കൂടി ഇതിന്റെ ഭാഗമായി നടക്കുന്നുണ്ട്, അത് പ്രോട്ടോക്കോളിന്റെ ഭാഗംതന്നെയാണ്.

ശ്രീ. നജീബ് കാന്തപുരം: സർ, കഴിഞ്ഞ ദിവസം ഞാൻ എന്റെ നിയോജകമണ്ഡലത്തിലെ ജില്ലാ ആശുപത്രിയിൽ പോയപ്പോൾ സങ്കടകരമായ ഒരു കാഴ്ച കണ്ടു, വളരെ ദീർഘമായ ക്യൂ സംവിധാനം അവിടെയുണ്ടായിരുന്നു. ആരോഗ്യ മേഖലയിൽ ആർട്ടിഫിഷ്യൽ ഇന്റലിജൻസ് നടപ്പാക്കുന്നതിനെക്കുറിച്ച് ആലോചിക്കുന്ന ഇന്നത്തെ കാലത്ത് ആശുപത്രികളിലെ ഒ.പി.-ക്ക് മുന്നിലുള്ള ഭീകരമായ ക്യൂ വളരെ അനായാസം ഒഴിവാക്കുന്നതിനുള്ള നടപടിയെക്കുറിച്ച് സർക്കാർ ആലോചിക്കുമോ?

ശ്രീമതി വീണാ ജോർജ്ജ്: സർ, ഇക്കാര്യം സർക്കാർ ആലോചിക്കുകയും

ഇ-ഹെൽത്ത്-ന്റെ ഭാഗമായി ഇതിന്റെ മോഡ്യൂൾ ഡെവലപ് ചെയ്യുകയും

ചെയ്തിട്ടുണ്ട്. 597 ആശുപത്രികളിലും ആരോഗ്യ കേന്ദ്രങ്ങളിലും ഇ-ഹെൽത്ത്

സംവിധാനം നടപ്പാക്കിയിട്ടുണ്ട്. ഉദാഹരണത്തിന് തിരുവനന്തപുരം

മെഡിക്കൽ കോളേജ് എടുത്താൽ, ലോകത്തിന്റെ ഏത് ഭാഗത്തിനും

ഒരാൾക്ക് നാളെയോ മറ്റന്നാളോ അല്ലെങ്കിൽ ഏതൊരു ദിവസത്തേയും

അപ്പോയിന്റ്മെന്റ് എടുക്കാൻ കഴിയും. നാളെ 11.00 മണിക്കാണ്

അപ്പോയിന്റ്മെന്റ് എങ്കിൽ 10.45-ന് ആ വ്യക്തിക്ക് അവിടെ എത്തിയാൽ

മതിയാകും. കൂടുതൽ സംവിധാനം ഒഴിവാക്കുന്നതിനുള്ള മോഡ്യൂൾ

ഇതിനോടകംതന്നെ ഇ-ഹെൽത്തിൽ ഡെവലപ് ചെയ്തിട്ടുണ്ട്. ഇത്

നടപ്പാക്കിയപ്പോൾ ഒരു വിഷയംകൂടി നമ്മുടെ മുന്നിൽവന്നിട്ടുണ്ട്, അത് ഞാൻ

നേരത്തെ ഉത്തരത്തിൽ പറഞ്ഞതാണ്. പെയ്മെന്റ് ആവശ്യമായി വരുന്ന,

ഉദാഹരണത്തിന് ലാബിൽ ബി.പി.എൽ. കാർഡ് ഉടമകൾക്ക് സൗജന്യമായി

പരിശോധന നടത്താൻ കഴിയും, അപ്പോൾ അങ്ങനെയുള്ള

കാറ്റഗറിയിൽപ്പെടാത്തവർക്ക് പെയ്മെന്റ് നൽകേണ്ടിവരുമ്പോൾ അത്

സാധ്യമാക്കാനായി ഇ-പെയ്മെന്റ് സംവിധാനംകൂടി

ഉൾപ്പെടുത്തുന്നതിനുവേണ്ടി ഒരു ടെക്നിക്കൽ കമ്മിറ്റി രൂപീകരിച്ചിട്ടുണ്ട്. അതും രണ്ട് മാസത്തിനുള്ളിൽ സാധ്യമാക്കാൻ കഴിയുന്നതാണ്.

ശ്രീമതി കെ. കെ. രമ: സർ, ഇ-ഹെൽത്ത് ഉൾപ്പെടെയുള്ള ആധുനിക സാങ്കേതികവിദ്യയുടെ നിരവധി സങ്കേതങ്ങൾ ആരോഗ്യ രംഗത്ത് വികസിപ്പിച്ചിട്ടുണ്ട്. എന്നാൽ കോഴിക്കോട് മെഡിക്കൽ കോളേജിലെ ഓപ്പറേഷൻ തിയേറ്ററിൽനിന്നും വയറ്റിൽ കത്രിക കുടുങ്ങിയ ഹർഷിന എന്ന സ്ത്രീ നീണ്ട അഞ്ച് വർഷമാണ് അതിന്റെ ദുരിതങ്ങൾ അനുഭവിച്ച് മുന്നോട്ടുപോയത്. ഇപ്പോഴും അവർ സമര രംഗത്താണ്, ആരോഗ്യപരമായി വളരെയധികം പ്രയാസമനുഭവിച്ചുകൊണ്ടിരിക്കുകയുമാണ്. ഇന്ന് നാം ഉപയോഗിക്കുന്ന ആധുനിക സാങ്കേതികവിദ്യയുടെ പോരായ്മയും ഡോക്ടർമാരുടെ ഭാഗത്തുനിന്നുള്ള അക്ഷന്തവ്യമായ വീഴ്ചയുമാണ് ഇതിന് കാരണം. ആ വീഴ്ച അംഗീകരിച്ച് ഹർഷിനയ്ക്ക് അവർ ആവശ്യപ്പെട്ട 50 ലക്ഷം രൂപ നഷ്ടപരിഹാരം നൽകാൻ സർക്കാർ തയ്യാറാകുമോ?

ശ്രീമതി വീണാ ജോർജ്ജ്: സർ, പ്രസ്തുത കേസിന്റെ തുടക്കംമുതൽ

ഹർഷിനയ്ക്ക് നീതി കിട്ടണമെന്ന നിലപാടുതന്നെയാണ് സർക്കാർ

സ്വീകരിച്ചിട്ടുള്ളത്. 2014, 2015, 2017 എന്നീ വർഷങ്ങളിലായി മൂന്ന്

ശസ്ത്രക്രിയകളാണ് ഈ യുവതി നടത്തിയിട്ടുള്ളതെന്നാണ് എന്റെ ഓർമ്മ.

അവസാന സിസേറിയൻ നടത്തിയത് 2017-ലാണ്. 2022-ൽ കോഴിക്കോട്

മെഡിക്കൽ കോളേജിൽവെച്ചാണ് കത്രിക പുറത്തെടുക്കുന്നത്. ഇതുമാധ്യമ

ബന്ധപ്പെട്ട അന്വേഷണത്തിൽ കൃത്യമായ കണ്ടെത്തലുകളില്ലാത്തതിനാൽ

അത് തള്ളുകയും പോലീസ് അന്വേഷിക്കണമെന്ന നിർദ്ദേശം ആരോഗ്യ

വകുപ്പുതന്നെ മുന്നോട്ടുവയ്ക്കുകയും ബഹുമാനപ്പെട്ട മുഖ്യമന്ത്രി അത് മന്ത്രിസഭയ്ക്ക്

സമർപ്പിക്കാൻ നിർദ്ദേശിക്കുകയും മന്ത്രിസഭായോഗം പോലീസ്

അന്വേഷണത്തിന് തീരുമാനിക്കുകയും ചെയ്തു. പോലീസ് അന്വേഷണത്തിന്റെ

ഭാഗമായി ചില കണ്ടെത്തലുകൾ നടത്തിയിട്ടുണ്ട്. പൂർണ്ണമായും

നിയമനടപടികളിലൂടെ ഹർഷിനയ്ക്ക് നീതി ഉറപ്പാക്കാനാണ് സർക്കാർ

ശ്രമിക്കുന്നത്.

ത്രിതല പഞ്ചായത്തുകളുടെ പ്രവർത്തനം കാര്യക്ഷമമാക്കാൻ നടപടി

- 2(*152) ശ്രീ. തോമസ് കെ. തോമസ്:
- ശ്രീ. കോവൂർ കുഞ്ഞുമോൻ:
- ശ്രീ. കെ. ബി. ഗണേഷ് കുമാർ:
- ശ്രീ. കെ. പി. മോഹനൻ: താഴെക്കാണുന്ന ചോദ്യങ്ങൾക്ക്

തദ്ദേശ സ്വയംഭരണം, എക്സൈസ് വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ ത്രിതല പഞ്ചായത്തുകളുടെ പ്രവർത്തനം കൂടുതൽ കാര്യക്ഷമമാക്കാൻ സ്വീകരിച്ചുവരുന്ന നടപടികൾ വിശദമാക്കാമോ;

(ബി) ത്രിതല പഞ്ചായത്തുകൾ വഴി നൽകുന്ന സേവനങ്ങൾ കാലതാമസം കൂടാതെ ലഭ്യമാക്കാൻ എന്തൊക്കെ നടപടികളാണ് സ്വീകരിച്ചുവരുന്നതെന്ന് അറിയിക്കുമോ;

(സി) ത്രിതല പഞ്ചായത്തുകളുടെ പ്രവർത്തനം വിപുലീകരിക്കാനും സ്ത്രീകൾ, കുട്ടികൾ, മുതിർന്ന പൗരന്മാർ എന്നിവർക്ക് വിവിധ സേവനങ്ങൾ കാലതാമസം കൂടാതെ ലഭ്യമാക്കുന്ന തരത്തിൽ വാർഡുകൾതോറുമുള്ള പ്രവർത്തനങ്ങൾ കാര്യക്ഷമമാക്കുന്നതിനും നടപടി സ്വീകരിക്കുമോ; വിശദാംശം ലഭ്യമാക്കുമോ?

തദ്ദേശസ്വയംഭരണം,

എക്സൈസ്

വകുപ്പുമന്ത്രി

(ശ്രീ. എം. ബി. രാജേഷ്): സർ,

(എ) ത്രിതല പഞ്ചായത്തുകളുടെ പ്രവർത്തനങ്ങൾ കൂടുതൽ

കാര്യക്ഷമമാക്കുന്നതിന് നിരവധി നടപടികൾ സർക്കാർ സ്വീകരിച്ചുവരുന്നുണ്ട്.

വികസന-ക്ഷേമ-സേവന പ്രവർത്തനങ്ങൾക്ക് വാർഷിക പദ്ധതി സമഗ്രമായി ഉപയോഗപ്പെടുത്തുക, ഇ-ഗവേർണൻസ് ഉപയോഗപ്പെടുത്തി അഴിമതിരഹിത സർഭരണം സാധ്യമാക്കൽ, മാലിന്യമുക്തം നവകേരളം ക്യാമ്പയിൻ, ഫ്രണ്ട് ഓഫീസ്, ഐ.എസ്.ഒ. സർട്ടിഫിക്കേഷൻ, സിറ്റിസൺ സർവ്വീസ് പോർട്ടൽ, ഐ.എൽ.ജി.എം.എസ്. സംവിധാനം, ഇതിന്റെ തുടർച്ചയായി കെ-സ്മാർട്ട് പ്ലാറ്റ്ഫോമും മൊബൈൽ ആപ്ലിക്കേഷനും, ഉപജില്ലാ, ജില്ലാ സംസ്ഥാന അദാലത്ത് സംവിധാനം, സിറ്റിസൺ ഫെസിലിറ്റേഷൻ സെന്റർ, വാതിൽപ്പടി സേവനം, കുടുംബശ്രീ സംവിധാനത്തെ തദ്ദേശസ്വയംഭരണ സ്ഥാപനങ്ങൾക്ക് സഹായക സംവിധാനമായി മാറ്റുന്നതിനുള്ള നടപടി, ഏകീകൃത തദ്ദേശ സ്വയംഭരണ വകുപ്പ് രൂപീകരണം, വിവിധ തരത്തിലുള്ള അധിക തസ്തികകൾ ലഭ്യമാക്കൽ, ജനപ്രതിനിധികൾക്കും

ഉദ്യാഗസ്ഥർക്കും വിപുലമായ പരിശീലനം, കെട്ടിട നിർമ്മാണ ചട്ടങ്ങളുടെയും നടപടിക്രമങ്ങളുടെയും ലഘൂകരണം, വരുമാന വർദ്ധനവിനുള്ള നടപടികൾ, വിവാഹ രജിസ്ട്രേഷൻ നടപടികൾ ലളിതമാക്കൽ, തൊഴിലുറപ്പ് പദ്ധതി മാതൃകാപരമായി നടപ്പാക്കാൻ സാഹചര്യം ഒരുക്കൽ, ദുരന്തനിവാരണം, കാലാവസ്ഥാ വ്യതിയാനം, സുസ്ഥിര വികസന സൂചികകൾ തുടങ്ങിയ മേഖലകളിൽ ആവശ്യമായ പിന്തുണ നൽകൽ എന്നിങ്ങനെ വിവിധ നടപടികൾ സർക്കാർ സ്വീകരിച്ചിട്ടുണ്ട്. പ്രധാന പ്രവർത്തനങ്ങൾ ഇനി പറയുന്നു.

വാർഷിക പദ്ധതി

1. തദ്ദേശഭരണ സ്ഥാപനങ്ങൾക്ക് 2021-22 മുതൽ വർദ്ധിച്ച തോതിൽ ഫണ്ടുകൾ ലഭ്യമാക്കുന്നുണ്ട്. വികസനഫണ്ട് വിഹിതം 2021-22-ൽ സംസ്ഥാന പദ്ധതി വിഹിതത്തിന്റെ 26 ശതമാനമായി ഉയർത്തുകയും തുടർന്ന് ഓരോ വർഷവും 0.5 ശതമാനം വീതം വർദ്ധിപ്പിച്ച് നൽകുകയുമാണ്. മെയിന്റനൻസ് ഫണ്ട് വിഹിതം തനത് നികുതി വരുമാനത്തിന്റെ 6.5 ശതമാനമായും ജനറൽ

പർപ്പസ് ഫണ്ട് വിഹിതം തനത് നികുതി വരുമാനത്തിന്റെ 4.0 ശതമാനമായും വർദ്ധിപ്പിച്ചു നൽകി.

2. തദ്ദേശഭരണസ്ഥാപനങ്ങളുടെ പ്രവർത്തന സ്വാതന്ത്ര്യം വർദ്ധിപ്പിക്കുന്നതിന്റെ ഭാഗമായി മെയിന്റനൻസ് ഫണ്ടിൽ നിന്നും തനതുഫണ്ടിൽ നിന്നും ഒരു നിശ്ചിത ശതമാനം തുക മാറ്റിവയ്ക്കുന്നതിനും ഇതുപയോഗിച്ച് അടിയന്തര സാഹചര്യങ്ങളിൽ ജില്ലാ ആസൂത്രണ സമിതിയുടെ അനുമതി കൂടാതെ പ്രോജക്ടുകൾ ഏറ്റെടുക്കുന്നതിന് കഴിയുന്ന സമ്പ്രദായം പ്രാവർത്തികമാക്കി.

3. ജനകീയാസൂത്രണ പ്രക്രിയ സുതാര്യവും സുദൃഢവുമാക്കുന്നതിനായി പദ്ധതി ആസൂത്രണ മാർഗ്ഗരേഖ പതിനാലാം പഞ്ചവൽസര പദ്ധതിക്കാലയളവിൽ സമഗ്രമായി പരിഷ്കരിച്ചു. കൂടുതൽ സ്കീമുകൾ ഉൾപ്പെടുത്തി സബ്സിഡി മാർഗ്ഗരേഖയുടെ വ്യാപ്തിയും വർദ്ധിപ്പിച്ചു. [സ.ഉ(കൈ) നം.84/2022/തസ്വഭവ തീയതി 19-04-2022, സ.ഉ(കൈ) നം.86/2022/തസ്വഭവ തീയതി 19-04-2022, സ.ഉ(കൈ) നം.115/2022/തസ്വഭവ തീയതി 28-05-2022].

4. തദ്ദേശഭരണസ്ഥാപനങ്ങൾക്ക് ഉൽപ്പാദനമേഖലയിൽ കൂടുതൽ കാര്യക്ഷമമായി ഇടപെടാൻ കഴിയുംവിധം പ്രാദേശിക സാമ്പത്തിക

വികസനത്തിന് വിശദമായ മാർഗ്ഗരേഖ പുറപ്പെടുവിച്ചു. പ്രാദേശിക സാമ്പത്തിക വികസനത്തിന്റെ ഭാഗമായി സംരംഭകത്വവും സ്വയംതൊഴിലും പ്രോത്സാഹിപ്പിക്കുന്നതിന് തൊഴിൽ സഭകൾ സംഘടിപ്പിച്ചു. നോളജ് മിഷന്റെ 'എന്റെ തൊഴിൽ എന്റെ അഭിമാനം' പദ്ധതി തദ്ദേശസ്വയം ഭരണ സ്ഥാപനങ്ങൾ വഴി നടപ്പാക്കിവരുന്നു. സംരംഭകത്വ വികസനത്തിന്റെ ഭാഗമായി വ്യവസായ വകുപ്പിന്റെ ഇന്റേണുകൾ പഞ്ചായത്തുകൾ കേന്ദ്രമായാണ് പ്രവർത്തിച്ചുവരുന്നത്.

5. സ്ത്രീകൾ നേരിടുന്ന വികസന പ്രശ്നങ്ങൾ പരിഹരിക്കുന്നതിനുള്ള ആസൂത്രിതമായ ഇടപെടലുകൾ നടത്തുന്നതിനും സ്ത്രീകളുടെ ലിംഗപദവി ആവശ്യങ്ങൾ, കുട്ടികളുടെ സമഗ്ര വികസനം, സംരക്ഷണം, അതിജീവനം, പങ്കാളിത്തം, വയോജനങ്ങളുടെ ക്ഷേമം, സാന്ത്വന പരിചരണം എന്നിവയ്ക്കായി നിശ്ചിത തുക നിർബന്ധമായും മാറ്റിവെച്ച് പ്രത്യേകം ഉപപദ്ധതികൾ തയ്യാറാക്കി നടപ്പാക്കാനും തദ്ദേശഭരണ സ്ഥാപനങ്ങൾക്ക് നിർദ്ദേശം നൽകിയിട്ടുണ്ട്.

മാലിന്യമുക്ത നവകേരളം

അതിവേഗം നഗരവൽക്കരിക്കുകയും നഗര-ഗ്രാമ ഭേദമില്ലാതെ ഉപഭോഗ ശീലം വർദ്ധിക്കുകയും ചെയ്യുന്ന കേരളം അതിവേഗം വലിയ മാലിന്യ ഉൽപ്പാദകസംസ്ഥാനമായി മാറുകയാണ്. സംസ്ഥാനത്തെ ഈ മേഖലയിൽ പ്രവർത്തിക്കുന്ന എല്ലാ ഏജൻസികളെയും തദ്ദേശസ്വയംഭരണ വകുപ്പിനെയും മറ്റു വകുപ്പുകളെയും ഏകോപിപ്പിച്ച് ഒരു സമഗ്രമാലിന്യ പരിപാലന പ്രസ്ഥാനം ആരംഭിച്ചു. ജനങ്ങളുടെ മനോഭാവത്തിൽ മാറ്റം വരുത്തുന്നതോടൊപ്പം മാലിന്യസംസ്കരണം സാധ്യമാക്കുന്നതിനുള്ള അടിസ്ഥാന സൗകര്യങ്ങൾ സമയബന്ധിതമായി വികസിപ്പിക്കുന്നതിനുള്ള പരിപാടിയാണ് സർക്കാർ ആവിഷ്കരിച്ചിരിക്കുന്നത്. ഹരിതകർമ്മ സേനയുടെ വിന്യാസവും വാതിൽപ്പടി ശേഖരണവും നൂറു ശതമാനം ഉറപ്പ് വരുത്തുന്നതിനുള്ള നടപടികളും സർക്കാർ സ്വീകരിച്ചിട്ടുണ്ട്. ആവശ്യമായ ഇടങ്ങളിലെല്ലാം എം.സി.എഫ്.-കളും ആർ.ആർ.എഫ്.-കളും നിർമ്മിക്കുന്നതിനും തദ്ദേശ സ്ഥാപനങ്ങൾക്ക് നിർദ്ദേശം നൽകിയിട്ടുണ്ട്. പഞ്ചായത്ത്, മുനിസിപ്പൽ സെക്രട്ടറിമാർക്കും എഞ്ചിനീയർമാർക്കും പ്രത്യേക പരിശീലനം നൽകുന്നുണ്ട്.

ഇ-ഗവേർണൻസിലൂടെ സദ്ഭരണം

1. എല്ലാ പഞ്ചായത്തുകളും പൗരാവകാശ രേഖകൾ പ്രസിദ്ധപ്പെടുത്തിയിട്ടുണ്ട്.

തദ്ദേശസ്വയംഭരണ സ്ഥാപനങ്ങൾ വഴി നൽകുന്ന സേവനങ്ങൾ കാലതാമസം കൂടാതെ പൊതുജനങ്ങൾക്ക് ലഭ്യമാക്കുന്നതിലേയ്ക്കായി കാര്യക്ഷമമായ ഘ്രണ്ട് ഓഫീസ് സംവിധാനം പഞ്ചായത്തുകളിൽ പ്രവർത്തിക്കുന്നുണ്ട്.

2. ഗ്രാമപഞ്ചായത്ത് ഓഫീസുകളുടെ അടിസ്ഥാന/ഭൗതിക സാഹചര്യം

മെച്ചപ്പെടുത്തുന്നതിനും ആയതിലൂടെ ജീവനക്കാരുടെ കാര്യശേഷി വർദ്ധിപ്പിച്ച് പൊതുജനങ്ങൾക്ക് ഗുണമേന്മയുള്ള സേവനം സമയബന്ധിതമായി ലഭ്യമാക്കുന്നതിനും ലക്ഷ്യമിട്ടുകൊണ്ട് സംസ്ഥാനത്തെ എല്ലാ

ഗ്രാമപഞ്ചായത്തുകൾക്കും ISO അംഗീകാരം ലഭിക്കുന്നതിന് നടപടി സ്വീകരിച്ചു

3. പൗരന്മാർക്ക് പഞ്ചായത്തിന്റെ സേവനങ്ങൾ സിറ്റിസൺ പോർട്ടൽ വഴി

ലഭ്യമാക്കുന്നതിനുള്ള സംവിധാനം ഏർപ്പെടുത്തി.

4. ഗ്രാമപഞ്ചായത്തിന്റെ ഓഫീസ് പ്രവർത്തനങ്ങൾ നിർവ്വഹിക്കുന്നതിന്

ILGMS എന്ന സോഫ്റ്റ്‌വെയർ 2022 ഏപ്രിൽ മുതൽ എല്ലാ

ഗ്രാമപഞ്ചായത്തുകളിലും ഏർപ്പെടുത്തി.

5. പ്രാദേശിക സർക്കാരുകളുടെ സേവനങ്ങൾ നൂതനതയോടെയും മികവോടെയും ഒരുക്കി നൽകാനുള്ള സുപ്രധാനമായ മറ്റൊരു ചുവടുവെച്ചാണ് കെ-സ്കാർട്ട് പ്ലാറ്റ്ഫോം. മറ്റ് സംസ്ഥാനങ്ങളും കെ-സ്കാർട്ട് മാതൃകയിൽ സോഫ്റ്റ്‌വെയർ തയ്യാറാക്കാൻ ഇതിനകംതന്നെ ഐ.കെ.എം.-നെ സമീപിച്ചിട്ടുണ്ട്. ഗ്രാമപഞ്ചായത്തുകളിലെ സേവനം ഓൺലൈനിൽ ലഭ്യമാക്കിയ ഐ.എൽ.ജി.എം.എസ്. പ്ലാറ്റ്ഫോമും ദേശീയതലത്തിൽ ശ്രദ്ധ നേടിയിരുന്നു. കൂടുതൽ വിപുലവും ആധുനികവുമായ സൗകര്യമാണ് കെ-സ്കാർട്ടിലൂടെ ലക്ഷ്യമിടുന്നത്.

അദാലത്ത് സംവിധാനവും സിറ്റിസൺ ഫെസിലിറ്റേഷൻ സെന്റർ സംവിധാനവും

1. ഉപജില്ല, ജില്ല, സംസ്ഥാനതലങ്ങളിൽ സിറ്റിസൺ അസിസ്റ്റന്റ് എന്ന സ്ഥിരം അദാലത്ത് സംവിധാനം 2023 മെയ് മുതൽ ആരംഭിച്ചു. ഗ്രാമ പഞ്ചായത്തുകളിൽനിന്ന് സമയബന്ധിത സേവനം ലഭിക്കാത്ത ഒരാൾക്ക് adalat.lsgkerala.gov.in എന്ന പോർട്ടൽ വഴി അദാലത്ത് സംവിധാനത്തിന്റെ സഹായം തേടാം. പ്രാഥമിക ഘട്ടത്തിൽ ബിൽഡിംഗ് പെർമിറ്റ്, കെട്ടിട നമ്പർ,

ലൈസൻസ് എന്നീ സേവനങ്ങൾ സംബന്ധിച്ച പരാതികളാണ് സ്ഥിര അദാലത്ത് സമിതികൾ പരിഗണിക്കുന്നത്.

2. വിവിധ വകുപ്പുകളും സ്ഥാപനങ്ങളും നൽകുന്ന സേവനങ്ങൾ സംബന്ധിച്ച വിവരങ്ങൾ പൊതുജനങ്ങൾക്ക് നൽകുന്നതിന് ഗ്രാമപഞ്ചായത്ത് ഫ്രണ്ട് ഓഫീസുകളോട് ചേർന്ന് സിറ്റിസൺ ഫെസിലിറ്റേഷൻ സെന്ററുകൾ ഏർപ്പെടുത്തി.

വാതിൽപ്പടി സേവനം

1. പ്രായാധിക്യം, ഗുരുതര രോഗം, അതിദാരിദ്ര്യം തുടങ്ങി പലവിധ കാരണങ്ങളാൽ അവശത അനുഭവിക്കുന്നവരുടേയും, അറിവില്ലായ്മയും മറ്റ് നിസ്സഹായാവസ്ഥകളുമൂലം സർക്കാർ സേവനങ്ങൾ യഥാസമയം കൃത്യമായി ലഭിക്കാതിരിക്കുന്ന ജനവിഭാഗങ്ങളുടെയും അടുത്തേയ്ക്ക് സന്നദ്ധ സേനാംഗങ്ങളോ അനുബന്ധ സേവനദാതാക്കളോ നേരിട്ടെത്തി സർക്കാരിന്റെ സാമൂഹിക ക്ഷേമ സേവനങ്ങൾ ലഭിക്കുന്നതിനാവശ്യമായ സഹായങ്ങൾ പ്രദാനം ചെയ്യാൻ ലക്ഷ്യമിട്ട് "വാതിൽപ്പടി സേവന പദ്ധതി" ആരംഭിച്ചു.

കുടുംബശ്രീയുടെ പിന്തുണ

1. ത്രിതല പഞ്ചായത്തുകളുടെ പ്രവർത്തനങ്ങൾ കാര്യക്ഷമമാക്കുന്നതിന് ഏറ്റവും സഹായകരമായി പ്രവർത്തിക്കുന്ന തലത്തിലേയ്ക്ക് കുടുംബശ്രീ സംവിധാനത്തെ രൂപപ്പെടുത്തി.

2. എല്ലാ വർഷവും, കുടുംബശ്രീ എല്ലാ തദ്ദേശ സ്ഥാപനങ്ങളിലും നഗര/ഗ്രാമ ദാരിദ്ര്യ നിർമ്മാർജ്ജന പദ്ധതി (UPRP) തയ്യാറാക്കുന്നതുവഴി പഞ്ചായത്തുകൾക്കാവശ്യമായ വിവരവ്യൂഹം ലഭിക്കുന്നതിനുള്ള സംവിധാനം മെച്ചപ്പെടുത്തി. പ്രസ്തുത പദ്ധതിയിലെ നിർദ്ദേശങ്ങളും പദ്ധതികളും തദ്ദേശ സ്ഥാപനങ്ങളുടെ വാർഷിക പദ്ധതിയിൽ ഉൾപ്പെടുത്താവുന്നതാണ്. തദ്ദേശസ്ഥാപനങ്ങൾക്ക് യാഥാർത്ഥ്യബോധമുള്ള പദ്ധതിരേഖ ലഭിക്കുന്നതിനും ഫലപ്രദമായി നടപ്പാക്കുന്നതിനും ഇത് സഹായിക്കുന്നു.

3. വിവിധ സ്കീമുകളുടെയും പ്രോജക്ടുകളുടെയും ഗുണഭോക്താക്കളെ തിരിച്ചറിയാൻ കുടുംബശ്രീ ശൃംഖലയെ ഉപയോഗിക്കാവുന്ന സംവിധാനമുണ്ട്. മികച്ച സേവന വിതരണത്തിനും ഭരണ ആവശ്യങ്ങൾക്കുമായി, ഫ്രണ്ട് ഓഫീസ് മാനേജ്മെന്റ്, ഡാറ്റാ എൻട്രി, ഹൗസ് കീപ്പിംഗ് സേവനം, ഫെസിലിറ്റി മാനേജ്മെന്റ്

സേവനങ്ങൾ തുടങ്ങിയ തദ്ദേശ സ്ഥാപനങ്ങളിലെ തിരഞ്ഞെടുത്ത ജോലികൾ വൈദഗ്ധ്യത്തോടെ ചെയ്യുന്നതിന് കുടുംബശ്രീയെ പ്രാപ്തമാക്കി.

ജീവനക്കാര്യം

1. ഏകീകൃത തദ്ദേശസ്വയംഭരണ വകുപ്പ് യാഥാർത്ഥ്യമാക്കി.
2. ഏകീകൃത തദ്ദേശസ്വയംഭരണ വകുപ്പിൽ ഇന്റർ ട്രാൻസ്ഫറബിലിറ്റി സാധ്യമാക്കിക്കൊണ്ട് ഓൺലൈൻ പൊതുസ്ഥലംമാറ്റ ഉത്തരവ് പുറത്തിറക്കി.
3. ആവശ്യപ്പെട്ട എല്ലാ ഗ്രാമ പഞ്ചായത്തുകളിലും താൽക്കാലിക ഹെൽത്ത് ഇൻസ്പെക്ടർ തസ്തികകൾ സൃഷ്ടിച്ചു.
4. എല്ലാ ഗ്രാമപഞ്ചായത്തുകളിലും പ്രോജക്ട് അസിസ്റ്റന്റ് തസ്തികകൾ പുതുതായി ഏർപ്പെടുത്തി.
5. ജില്ലാ-ബ്ലോക്ക് തലങ്ങളിൽ ആർ.ജി.എസ്.എ.-യുടെ ഭാഗമായി ആൾക്കാരെ നിയോഗിച്ചു.
6. പട്ടികജാതി പട്ടികവർഗ്ഗ വികസന വകുപ്പുമായി ചേർന്ന് അക്രഡിറ്റഡ് എഞ്ചിനീയർമാരെ നിയോഗിച്ചു.
7. വ്യവസായ വകുപ്പുമായി ചേർന്ന് ഇന്റേണുകളുടെ സഹായം ലഭ്യമാക്കി.

8. പെർഫോമൻസ് ഓഡിറ്റ് സംവിധാനത്തിലുണ്ടായിരുന്ന ജീവനക്കാരെ ഗ്രാമ പഞ്ചായത്തുകളിലേയ്ക്ക് പുനർ വിന്യസിക്കുന്നതിന് നടപടി സ്വീകരിച്ചു.

പരിശീലനം

1. ജനപ്രതിനിധികൾക്കും ഉദ്യോഗസ്ഥർക്കും ആവശ്യമായ പരിശീലന പരിപാടികൾ കില മുഖേന സംഘടിപ്പിച്ചു.

2. കോവിഡ് കാലത്തും അതിനുശേഷവും ജനപ്രതിനിധികൾക്കും ഉദ്യോഗസ്ഥർക്കും കൂടാതെ സ്റ്റാന്റിംഗ് കമ്മിറ്റികൾക്ക് പ്രത്യേകം വിഷയങ്ങളിലും പരിശീലനം സംഘടിപ്പിച്ചു.

3. ഭിന്നശേഷി വിഭാഗത്തിലുള്ളവർക്ക് സൈൻ ലാംഗ്വേജ് ഉൾപ്പെടെയുള്ള പരിശീലനം സംഘടിപ്പിച്ചു. പ്രത്യേകം കൈപുസ്തകങ്ങളും പ്രസിദ്ധീകരിച്ചു.

4. ജനപ്രതിനിധികളെയും ഉദ്യോഗസ്ഥരെയും ലക്ഷ്യമിട്ട് കിലയുടെ തളിപ്പറമ്പ് ക്യാമ്പയിൻ ഇൻസ്റ്റിറ്റ്യൂട്ട് ഓഫ് പബ്ലിക് പോളിസി ആന്റ് ലീഡർഷിപ്പ് എന്ന അന്താരാഷ്ട്ര നേതൃപഠനകേന്ദ്രം ആരംഭിച്ചു.

പെർമിറ്റ് / ലൈസൻസ്

1. ഈസ് ഓഫ് ഡ്രിയിംഗ് സമീപനത്തിന്റെ ഭാഗമായി കെട്ടിട നിർമ്മാണ ചട്ടങ്ങൾ ലഘൂകരിച്ചു. അതിന്റെ തുടർച്ചയായി വീട് നിർമ്മാണത്തിനും മറ്റും ഭൂവികസനം നടത്തുന്നതിനും മണ്ണ് നീക്കം ചെയ്യുന്നതിനുമുണ്ടായിരുന്ന സാങ്കേതിക തടസ്സങ്ങൾ ഒഴിവാക്കുകയും അഴിമതി സാധ്യതകൾ അടയ്ക്കുകയും ചെയ്തു.

2. 300 ച.മീ. വരെയുള്ള ലോ റിസ്ക് കെട്ടിട നിർമ്മാണങ്ങൾക്ക് സെൽഫ് സർട്ടിഫിക്കേഷൻ സംവിധാനമേർപ്പെടുത്തി.

3. ലൈസൻസ് പുതുക്കുന്നതിനുള്ള നടപടിക്രമം നേരത്തേതന്നെ ലഘൂകരിച്ചിരുന്നു. പുതുതായി ലൈസൻസ് അനുവദിക്കുന്നതിനുള്ള നടപടിക്രമങ്ങൾ ലഘൂകരിച്ചുകൊണ്ട് നിർദ്ദേശം പുറപ്പെടുവിച്ചു.

വരുമാന വർദ്ധനവ്

1. 2023 ഏപ്രിൽ ഒന്നുമുതൽ കെട്ടിടങ്ങളുടെ നിലവിലുള്ള വസ്തു നികുതി 5% വർദ്ധിപ്പിക്കാനുള്ള നിയമഭേദഗതി കൊണ്ടുവന്നു. 2023-24 വർഷം മുതൽ നിർമ്മിക്കുന്ന കെട്ടിടങ്ങൾക്ക് പുതിയ നിരക്കുകൾ ബാധകമാക്കി.

ഗ്രാമപഞ്ചായത്തുകളുടെ വരുമാനത്തിൽ കാലികമായ വർദ്ധനവിന് സാഹചര്യമൊരുക്കി. ഇതോടൊപ്പം അർഹതപ്പെട്ടവർക്ക് ഇളവുകളും നിശ്ചയിച്ചിട്ടുണ്ട്. നേരത്തെ 30 ചതുരശ്ര മീറ്റർ വരെ ബി.പി.എൽ. വിഭാഗങ്ങൾക്ക് മാത്രമായിരുന്നു നികുതിയിളവ്. ഇനി സ്വന്തം താമസത്തിന് ഉപയോഗിക്കുന്ന 60 ചതുരശ്ര മീറ്റർ വരെയുള്ള കെട്ടിടങ്ങൾക്ക് വസ്തു നികുതി അടയ്ക്കേണ്ടതില്ല. ഈ ഇളവ് ഫ്ലാറ്റുകൾക്ക് ബാധകമല്ല. നികുതി ചോർച്ച തടയുന്നതിനും ഓരോ കെട്ടിടത്തിനും വരുത്തിയിട്ടുള്ള മാറ്റങ്ങൾ കണ്ടെത്തുന്നതിനും വിപുലമായ പരിശോധന നടത്തി ഇതനുസരിച്ച് നികുതി പുതുക്കി നിശ്ചയിക്കുന്നതിനും നിർദ്ദേശം നൽകി. എന്നാൽ 1500 ചതുരശ്ര അടി വരെയുള്ള വീടുകളെ മൂന്നിരട്ടി വസ്തു നികുതി ചുമത്തുന്നതിൽനിന്ന് ഒഴിവാക്കിയിട്ടുണ്ട്.

2. പെർമിറ്റ് ഫീസിലും കാലികമായ വർദ്ധനവ് നൽകിക്കൊണ്ട് ഗ്രാമപഞ്ചായത്തുകളുടെ വികസന ക്ഷേമ പ്രവർത്തനങ്ങൾക്ക് പിന്തുണ നൽകി.

വിവാഹ രജിസ്ട്രേഷൻ

1. നവോത്ഥാന മൂല്യങ്ങൾക്ക് കരുത്തേകിക്കൊണ്ട് മതാചാരപ്രകാരമാണ് വിവാഹം നടന്നതെന്ന രേഖ ആവശ്യമില്ലെന്ന നിലപാടെടുത്തുകൊണ്ട് വിവാഹ രജിസ്ട്രേഷൻ പ്രവർത്തനം സുഗമമാക്കി. വിവാഹത്തിൽ ഏർപ്പെടുന്ന സ്ത്രീയുടെയും ജനിക്കുന്ന കുട്ടികളുടെയും സുരക്ഷിതത്വത്തിനായി ആ സമീപനം സഹായകരമായി.

2. കോവിഡ് സാഹചര്യത്തിൽ രജിസ്റ്റർ ചെയ്യാൻ നേരിട്ട് തദ്ദേശസ്ഥാപന രജിസ്ട്രാർ മുമ്പാകെ എത്താനാകാത്ത ദമ്പതികൾക്ക് വീഡിയോ കോൺഫറൻസ് മുഖാന്തരം വിവാഹം ഓൺലൈനായി രജിസ്റ്റർ ചെയ്യാനുള്ള സൗകര്യവും സർക്കാർ ഏർപ്പെടുത്തുകയുണ്ടായി.

തൊഴിലുറപ്പ് പദ്ധതി

1. തൊഴിലുറപ്പ് പദ്ധതി രാജ്യത്ത് മാതൃകാപരമായി നടപ്പാക്കുന്ന സംസ്ഥാനമായി കേരളം മാറി.

2. സമ്പൂർണ്ണ സോഷ്യൽ ഓഡിറ്റ് പ്രക്രിയയിലൂടെ കാര്യക്ഷമത വർദ്ധിപ്പിക്കുന്നതിനും വീഴ്ചകൾ ഒഴിവാക്കുന്നതിനും നടപടി സ്വീകരിച്ചുവരുന്നു.

3. നഗരമേഖലയിൽ തൊഴിൽ നൽകുന്ന സംസ്ഥാന സർക്കാരിന്റെ സ്വന്തം പദ്ധതിയായ അയ്യങ്കാളി തൊഴിലുറപ്പ് പദ്ധതിയിലും ചരിത്രപരമായി കുതിപ്പ് സൃഷ്ടിക്കാൻ സർക്കാരിന് സാധിച്ചു.

4. തൊഴിലാളികളുടെ ക്ഷേമത്തിനായി തൊഴിലുറപ്പ് ക്ഷേമ ബോർഡ് രൂപീകരിച്ചു.

ശുചിത്വ പദവി സംബന്ധിച്ച ഗ്രേഡിംഗ് നേരത്തേതന്നെ നടത്തിയിട്ടുണ്ട്. എല്ലാ ഘടകങ്ങളും ഉൾപ്പെടുത്തിക്കൊണ്ടുള്ള ത്രിതല പഞ്ചായത്തുകളുടെ ഗ്രേഡിംഗ് നടത്തുന്നതിന് നടപടികൾ സ്വീകരിച്ചുവരുന്നു. ദുരന്ത നിവാരണം, കാലാവസ്ഥാ വ്യതിയാനം, സുസ്ഥിര വികസന സൂചികകൾ തുടങ്ങിയ മേഖലകളിലും ആവശ്യമായ പിന്തുണ നൽകിവരുന്നു.

നവകേരള തദ്ദേശകം

നവകേരള നിർമ്മിതിയുടെ പുതിയൊരു ഘട്ടത്തിനാണ് രണ്ടാം പിണറായി സർക്കാർ തുടക്കമിട്ടിരിക്കുന്നത്. സാധാരണ ജനങ്ങൾക്കുള്ള ക്ഷേമപ്രവർത്തനങ്ങൾ വിപുലപ്പെടുത്തിയും പുതുതലമുറ ആഗ്രഹിക്കുന്ന ആധുനിക തൊഴിലവസരങ്ങൾ സൃഷ്ടിച്ചും കേരളത്തെ ജ്ഞാനസമൃദ്ധവും

ജ്ഞാന സമ്പദ്ഘടനയുമാക്കി മാറ്റാനുതകുന്ന വികസന മാതൃകകളാണ് ഈ സർക്കാർ നടപ്പാക്കുന്നത്. അതിനനുസരിച്ച് സുസ്ഥിരവികസനവും വളർച്ചയും സാമൂഹികനീതിയും തുല്യതയും കരുത്താക്കി മുന്നേറുന്ന വികസനശൈലിയുടെ തുടർച്ചയാണ് തദ്ദേശസ്വയംഭരണ സ്ഥാപനങ്ങളുടെ പ്രവർത്തനങ്ങളിൽ കാണാനാവുക. നവകേരള സൃഷ്ടിയുടെ ഭാഗമായി നവകേരള തദ്ദേശകം ക്യാമ്പയിൻ വളരെ ശക്തമായ നിലയിൽ ആരംഭിച്ചു. 14 ജില്ലകളിലും നേരിട്ടുപോയി അതിന്റെ പ്രവർത്തനങ്ങൾ വിലയിരുത്തുന്നു. ജനകീയാസൂത്രണത്തിന്റെ 25-ാം വർഷത്തിൽ തദ്ദേശസ്വയംഭരണ സ്ഥാപനങ്ങളെ ശാക്തീകരിക്കുന്നതിന് വിപുലവും നവീനവുമായ നടപടികളാണ് സർക്കാർ സ്വീകരിച്ചിട്ടുള്ളത്. ഗ്രാമ-നഗര ഭേദമെന്യേ കേരളത്തെ മൊത്തം കണ്ടുകൊണ്ടുള്ള വികസന-ക്ഷേമ-ഭരണനിർവ്വഹണ സമീപനമാണ് സർക്കാർ കൈക്കൊണ്ടിട്ടുള്ളത്. പ്രളയത്തിന്റെയും ദുരന്ത നിവാരണ പ്രവർത്തനങ്ങളുടെയും കോവിഡിന്റെയും പ്രതിസന്ധി നിറഞ്ഞ കാലത്തുനിന്നും ഉയർത്തേഴുന്നേൽക്കുന്ന നവകേരളത്തെ രൂപപ്പെടുത്തുന്നതിൽ ചരിത്രപരമായ പങ്കാണ് തദ്ദേശസ്വയംഭരണ സ്ഥാപനങ്ങൾ വഹിച്ചുവരുന്നത്.

(ബി) 1) ഗ്രാമപഞ്ചായത്തുകളിലെ നടപടികൾ സുതാര്യവും, സുഗമവുമാക്കി സേവനങ്ങൾ ഒരു കടക്കീഴിൽ മുഴുവൻ സമയവും പൊതുജനങ്ങളുടെ വിരൽത്തുമ്പിൽ ലഭ്യമാക്കുന്നതിലേയ്ക്കായി ഇന്റഗ്രേറ്റഡ് ലോക്കൽ ഗവേണൻസ് മാനേജ്മെന്റ് സിസ്റ്റം (ILGMS) സോഫ്റ്റ്‌വെയർ മൂന്ന് ഘട്ടങ്ങളിലായി 2022 ഏപ്രിൽ 4-ാം തീയതി സംസ്ഥാനത്തെ 941 ഗ്രാമപഞ്ചായത്തുകളിലും വിന്യസിച്ചിട്ടുണ്ട്. ആദ്യഘട്ടത്തിൽ ഫയൽ മാനേജ്മെന്റ്, സിവിൽ രജിസ്ട്രേഷൻ, അക്കൗണ്ടിംഗ് എന്നീ മൂന്നു മോഡ്യൂളുകളാണ് ILGMS - ൽ ഉൾക്കൊള്ളിച്ചിട്ടുള്ളത്. പഞ്ചായത്തുകളിൽ ഉപയോഗിച്ചുവരുന്ന എല്ലാ സോഫ്റ്റ്‌വെയറുകളും ഒരു പ്ലാറ്റ്‌ഫോമിലേയ്ക്ക് ഇന്റഗ്രേറ്റ് ചെയ്ത് എല്ലാ സേവനങ്ങളും പൂർണ്ണമായും ഓൺലൈൻ ആക്കുന്നതിനും മൊബൈൽ ആപ്പ് ലഭ്യമാക്കുന്നതിനുമുള്ള പ്രവർത്തനങ്ങൾ കെ-സ്മാർട്ട് പ്ലാറ്റ്‌ഫോം ഉപയോഗപ്പെടുത്തി നടന്നുവരുന്നു. ILGMS-ന്റെ ഭാഗമായ സിറ്റിസൺ സർവ്വീസ് പോർട്ടൽ മുഖേന പൊതുജനങ്ങൾക്ക് സോഫ്റ്റ്‌വെയറിൽ രജിസ്റ്റർ ചെയ്തശേഷം അവരുടെ ലോഗിനിലൂടെ പഞ്ചായത്തുകൾ നൽകിവരുന്ന 263 സേവനങ്ങൾക്ക് ഓൺലൈനായി

അപേക്ഷ അയയ്ക്കുന്നതിനും ഓൺലൈൻ ആയിത്തന്നെ തുക ഒടുക്കുന്നതിനും സേവനങ്ങൾ ലഭിക്കുന്നതിനുമുള്ള സംവിധാനങ്ങൾ ലഭ്യമാക്കിയിട്ടുണ്ട്. ആയത് മൊബൈൽ ഫോൺ മുഖേനയും ചെയ്യാവുന്നതാണ്.

2) തദ്ദേശസ്ഥാപനങ്ങളിലെ റോഡ് കട്ടിംഗ് അനുവാദത്തിനുള്ള അപേക്ഷകളുടെ കാലതാമസവും പരാതികളും ഒഴിവാക്കുന്നതിലേക്ക് കേരള സംസ്ഥാന ഐ.റ്റി. മിഷൻ വികസിപ്പിച്ച സുഗമ പോർട്ടൽ വെബ് ആപ്ലിക്കേഷൻ (“ Sugama Portal” Web Based Road Cutting & Utility Shifting Solution) ഉപയോഗിക്കുന്നതിന് 13-10-2022-ാം തീയതി G.O(Rt) No. 1983/2021/LSGD നമ്പർ പ്രകാരം സർക്കാർ ഉത്തരവായിട്ടുണ്ട്. നിലവിൽ റോഡ് കട്ടിംഗിനുള്ള അപേക്ഷകൾ പ്രസ്തുത പോർട്ടൽ മുഖേനയാണ് കൈകാര്യം ചെയ്യുന്നത്.

3) തദ്ദേശസ്വയംഭരണ സ്ഥാപനങ്ങൾ നൽകുന്ന പൊതുജന സേവനങ്ങൾ ലഭിക്കുന്നതിന് സർക്കാർ മാനദണ്ഡപ്രകാരമുള്ള സമയപരിധിയിൽ കൂടുതൽ വൈകുന്ന അവസരങ്ങളിലും സേവനം പൂർത്തിയാകുന്നതിന് തടസ്സങ്ങൾ നേരിടുന്ന അവസരങ്ങളിലും പ്രശ്നപരിഹാരത്തിന് ഉപജില്ലാതലത്തിലും

സംസ്ഥാനതലത്തിലും സ്ഥിര അദാലത്ത് സമിതി സംവിധാനം രൂപീകരിച്ചു. തദ്ദേശസ്വയംഭരണ സ്ഥാപനങ്ങളിൽ സേവനങ്ങൾക്കായി അപേക്ഷ നൽകിയശേഷം അവ ലഭിക്കാൻ തടസ്സം/താമസം നേരിടുന്നവർക്ക് അദാലത്തിലേയ്ക്ക് പരാതി സമർപ്പിക്കാനും പരാതികളുടെ തുടർനടപടികളുടെ നിർവ്വഹണത്തിനാണ് സ്ഥിര അദാലത്ത് പോർട്ടൽ.

(സി) പതിനാലാം പഞ്ചവത്സര പദ്ധതി മാർഗ്ഗരേഖപ്രകാരം സ്ത്രീകൾക്കായി വനിതാ ഘടക പദ്ധതി രൂപീകരിക്കുന്നതിനും വികസന ഫണ്ടിന്റെ 10 ശതമാനത്തിൽ കുറയാത്ത തുക വനിതാ ഘടക പദ്ധതിക്കായി വകയിരുത്തുന്നതിനും തദ്ദേശസ്വയംഭരണ സ്ഥാപനങ്ങൾക്ക് നിർദ്ദേശം നൽകിയിരിക്കുന്നു. കൂടാതെ വികസന ഫണ്ടിന്റെ 5% കുട്ടികൾ, ഭിന്നശേഷിയുള്ളവർ, ട്രാൻസ്ജെൻഡർ തുടങ്ങിയ വിഭാഗങ്ങളിലുള്ളവർക്കും കുറഞ്ഞത് 5% വയോജനങ്ങളുടെ ക്ഷേമത്തിനും പാലിയേറ്റീവ് കെയർ പദ്ധതികൾക്കുമായി നീക്കിവയ്ക്കുന്നതിന് നിർദ്ദേശം നൽകിയിട്ടുണ്ട്. ജെൻഡർ റിസോഴ്സ് സെന്റർ, കമ്മ്യൂണിറ്റി വിമൻ ഫെസിലിറ്റേറ്റർ, ജെൻഡർ ഡെസ്കുകൾ, ജാഗ്രതാ സമിതി, ബാല പഞ്ചായത്ത്, ബാല സഭാ പ്രവർത്തനങ്ങൾ,

കുട്ടികൾക്ക് കായിക പരിശീലനം, ജീവിത നൈപുണ്യ വിദ്യാഭ്യാസം, പാരന്റിംഗ് ക്ലിനിക്, വിമുക്തി, വയോജന പരിപാലന കേന്ദ്രങ്ങൾ, വയോജനങ്ങൾക്ക് യോഗപരിശീലനം, പകൽവീട്, വയോക്ലബുകൾ തുടങ്ങിയ പദ്ധതികൾ സ്ത്രീകൾ, കുട്ടികൾ, വയോജനങ്ങൾ എന്നിവരുടെ ക്ഷേമത്തിനായി തദ്ദേശസ്വയംഭരണ സ്ഥാപനങ്ങൾ ഏറ്റെടുത്ത് നടപ്പാക്കിവരുന്നു.

പ്രായാധിക്യം, ഗുരുതര രോഗം, അതിദാരിദ്ര്യം തുടങ്ങി പലവിധ കാരണങ്ങളാൽ അവശത അനുഭവിക്കുന്നവരുടെയും അറിവില്ലായ്മയും മറ്റ് നിസ്സഹായാവസ്ഥകളുമൂലം സർക്കാർ സേവനങ്ങൾ യഥാസമയം കൃത്യമായി ലഭിക്കാതിരിക്കുന്ന ജനവിഭാഗങ്ങളുടെയും അടുത്തേയ്ക്ക് സന്നദ്ധ സേനാംഗങ്ങളോ അനുബന്ധ സേവനദാതാക്കളോ വീടുകളിൽ നേരിട്ടെത്തി സർക്കാരിന്റെ സാമൂഹികക്ഷേമ സേവനങ്ങൾ ലഭിക്കുന്നതിനാവശ്യമായ സഹായങ്ങൾ പ്രദാനം ചെയ്യാൻ ലക്ഷ്യമിട്ട് 'വാതിൽപ്പടി സേവന പദ്ധതി' ആരംഭിച്ചിട്ടുണ്ട്.

ശ്രീ. തോമസ് കെ. തോമസ്: സർ, തനത് ഫണ്ട് ഇല്ലാത്ത പതിമൂന്ന് പഞ്ചായത്തുകളുടെ എം.എൽ.എ.-യാണ് ഞാൻ. വളരെയധികം കഷ്ടതയിലും

പ്രയാസത്തിലൂടെയും കടന്നുപോകുന്ന പ്രദേശമായ കുട്ടനാട്ടിൽ 181

വാർഡുകളാണുള്ളത്. ഞങ്ങളുടെ ഏറ്റവും വലിയ പ്രയാസമെന്നുപറയുന്നത് നല്ല വഴികളില്ലെന്നതാണ്. പഞ്ചായത്ത് മെമ്പർമാരുടെ ഫണ്ട് വളരെ കുറവാണ്, നാല് ലക്ഷം രൂപയേയുള്ളൂ. എല്ലാം കൂടി കൂട്ടിയാൽ...,

മി. സ്പീക്കർ: സാമ്പത്തിക കണക്ക് പറയേണ്ട, അത് പ്രസംഗത്തിൽ പറഞ്ഞാലോ, അങ്ങ് ചോദ്യത്തിലേയ്ക്ക് വരൂ.

ശ്രീ. തോമസ് കെ. തോമസ്: സർ, അത് പറഞ്ഞാലല്ലേ മനസ്സിലാകൂ. തനത് ഫണ്ടില്ലാത്ത പഞ്ചായത്തുകളെ അംഗീകരിച്ചുകൊണ്ട് മെമ്പർമാർക്ക് ആവശ്യമായ കൈത്താങ്ങ് നൽകാൻ ഗവൺമെന്റ് തയ്യാറാകുമോ?

ശ്രീ. എം. ബി. രാജേഷ്: സർ, പഞ്ചായത്ത് മെമ്പർമാർക്ക് പ്രത്യേകമായ സഹായം കൊടുക്കാൻ സർക്കാരിന് കഴിയില്ല. തദ്ദേശസ്വയംഭരണ സ്ഥാപനങ്ങൾക്ക് പദ്ധതി വിഹിതത്തിന്റെ 27.19 ശതമാനമാണ് ഈ സാമ്പത്തിക വർഷം അനുവദിച്ചിട്ടുള്ളത്. ധനകാര്യ കമ്മീഷന്റെ ശുപാർശ അനുസരിച്ച് 0.5 ശതമാനം എല്ലാ വർഷവും വർദ്ധിപ്പിച്ചുകൊണ്ടിരിക്കുകയാണ്. ഇന്ത്യയിൽ തദ്ദേശസ്വയംഭരണ സ്ഥാപനങ്ങൾക്ക് ഏറ്റവും കൂടുതൽ പദ്ധതി

വിഹിതം അനുവദിക്കുന്ന സംസ്ഥാനം കേരളമാണ് എന്നുമാത്രമല്ല, മറ്റ് സംസ്ഥാനങ്ങളെല്ലാം ഇക്കാര്യത്തിൽ ബഹുദൂരം പിന്നിലാണ്. പിന്നെ ബഹുമാനപ്പെട്ട അംഗം പറഞ്ഞത് തനത് ഫണ്ടിന്റെ കാര്യമാണ്, വളരെ പ്രധാനപ്പെട്ട ഒരു പ്രശ്നമാണ് ഉന്നയിച്ചത്. ഗ്രാമപഞ്ചായത്തുകൾക്ക് മാത്രമല്ല ചില മുനിസിപ്പാലിറ്റികൾക്കുപോലും തനത് ഫണ്ട് ഇല്ലാത്ത പ്രശ്നമുണ്ട്. ഉത്തരത്തിന്റെ ആദ്യ ഭാഗത്തിൽ സൂചിപ്പിച്ചതുപോലെ അതുകൂടി കണക്കിലെടുത്തുകൊണ്ട് തനത് വരുമാനം വർദ്ധിപ്പിക്കാനുതകുന്ന തരത്തിലുള്ള നടപടികൾ സ്വീകരിച്ചിട്ടുണ്ട്. കെട്ടിട നികുതി 25 ശതമാനം വർദ്ധിപ്പിക്കണമെന്നത് ധനകാര്യ കമ്മീഷന്റെ 2013-ലെ ശുപാർശയായിരുന്നു. 25 ശതമാനം ഒറ്റയടിക്ക് വർദ്ധിപ്പിക്കുന്നത് അമിത ഭാരമുണ്ടാക്കുമെന്നതുകൊണ്ട് 5 ശതമാനം വീതം വർദ്ധിപ്പിക്കാനാണ് സർക്കാർ തീരുമാനിച്ചിട്ടുള്ളത്. അതിനുപുറമെ, രാജ്യത്തെ മറ്റ് സംസ്ഥാനങ്ങളിലെ കണക്കുകളെല്ലാം കണക്കിലെടുത്തുകൊണ്ട് കെട്ടിട നിർമ്മാണ പെർമിറ്റുകൾ ലഘൂകരിക്കുന്നതിനും പുതുക്കി നിശ്ചയിക്കുന്നതിനുമുള്ള നടപടികൾ സ്വീകരിച്ചു. ഇതിലൂടെ ഈ സാമ്പത്തിക വർഷം അദ്ദേഹം ഉന്നയിച്ച പ്രശ്നത്തിന്

വലിയൊരളവിൽ മാറ്റമുണ്ടായി. തദ്ദേശസ്വയംഭരണ സ്ഥാപനങ്ങളുടെ തനത് വരുമാനത്തിൽ അത് പ്രതിഫലിക്കുമെന്നാണ് സർക്കാർ പ്രതീക്ഷിക്കുന്നത്.

ശ്രീ. തോമസ് കെ. തോമസ്: സർ, ഏറ്റവും കൂടുതൽ പാടശേഖരമുള്ള സ്ഥലമാണ് കുട്ടനാട്. ഞങ്ങളുടെ വഴികളാണ് ഏറ്റവും വലിയ പ്രശ്നം. കാരണം ഒരു പഞ്ചായത്തിൽ പത്ത് വഴികളുണ്ടെങ്കിൽ 181 വാർഡിലുമായി 1810 വഴികളുണ്ട്. ഇതിനാവശ്യമായ സംരക്ഷണം അങ്ങയുടെ ഭാഗത്തുനിന്നുണ്ടാകണം. ഏറ്റവുമധികം ഞങ്ങളെ ബുദ്ധിമുട്ടിപ്പിക്കുന്നത് തണ്ണീർത്തട സംരക്ഷണ നിയമമാണ്. കുട്ടനാട്ടിൽ 95 ശതമാനവും പാടശേഖരമാണ്, 5 ശതമാനമേയുള്ളൂ കരഭൂമി. ഈ നിയമത്തിൽനിന്നും ഒരു പ്രത്യേക ഒഴികഴിവ് തന്ന് ഞങ്ങളെ രക്ഷിക്കാനായി ബഹുമാനപ്പെട്ട മന്ത്രി തയ്യാറാകുമോ?

ശ്രീ. എം. ബി. രാജേഷ്: സർ, മെയിന്റനൻസ് ഗ്രാന്റ് ഉപയോഗിച്ച് റോഡുകളുടെ പരിപാലനം നടത്താവുന്നതാണ്. അതുപോലെ തനത് വരുമാനം വർദ്ധിക്കുമ്പോഴും അത് ഉപയോഗിച്ചുകൊണ്ട് ഗ്രാമീണ റോഡുകളുടെ പ്രശ്നം പരിഹരിക്കാൻ കഴിയും.

ശ്രീ. കോവൂർ കുഞ്ഞുമോൻ ചുമതലപ്പെടുത്തിയതുപ്രകാരം

ശ്രീ. മാത്യു ടി. തോമസ്: സർ, തദ്ദേശഭരണ സ്ഥാപനങ്ങളുടെ ദീർഘദർശനത്തോടെയുള്ള കാഴ്ചപ്പോടോടുകൂടിയാണ് ബഹുമാനപ്പെട്ട മന്ത്രിയുടെ പ്രവർത്തനങ്ങൾ നടക്കുന്നത്. എന്നാൽ ഇന്ന് ഇടപെടൽ ആവശ്യമായി വന്നിരിക്കുന്ന ഒരു മേഖല എഞ്ചിനീയറിംഗ് വിംഗിന്റെ കാര്യക്ഷമതയെ സംബന്ധിച്ചാണ്. പല സ്ഥലത്തും എം.എൽ.എ. വർക്ക് അടക്കം നിരവധിയായ പ്രവൃത്തികൾ എഞ്ചിനീയറിംഗ് വിംഗിന്റെ കെട്ടുകാര്യസ്ഥതമൂലം സ്തംഭനാവസ്ഥയിലാണ്. ഉദ്യോഗസ്ഥർ തമ്മിലുള്ള ഏകോപനമില്ലായ്മ വലിയൊരു പ്രശ്നമാണ്. ഞങ്ങൾ ഇക്കാര്യത്തിൽ മണ്ഡലാടിസ്ഥാനത്തിൽ മോണിറ്റർ ചെയ്യുന്ന പരിശ്രമങ്ങൾ പലപ്പോഴും വിജയത്തിലെത്തുന്നില്ല. ബഹുമാനപ്പെട്ട മന്ത്രിയുടെ നേതൃത്വത്തിൽ ഒരോ ബ്ലോക്കിലും മുടങ്ങിക്കിടക്കുന്ന പ്രവൃത്തികൾ, അതിന് കാരണക്കാരായവർ എന്നിവ കണ്ടെത്തി പ്രവൃത്തി മുന്നോട്ടുകൊണ്ടുപോകാനാവശ്യമായ ഇടപെടൽ നടത്താൻകൂടി സംസ്ഥാന സർക്കാർ മറ്റു പ്രവൃത്തികൾക്കൊപ്പം തയ്യാറാകുമോ?

ശ്രീ. എം. ബി. രാജേഷ്: സർ, ബഹുമാനപ്പെട്ട അംഗം ഉന്നയിച്ചത് വളരെ

ഗൗരവമുള്ള പ്രശ്നമാണ്. സർക്കാരിന്റെ ശ്രദ്ധയിലുള്ളതുമാണ്. എഞ്ചിനീയറിംഗ് വിംഗുമായി ബന്ധപ്പെട്ടുള്ള കുറച്ച് സങ്കീർണ്ണമായ പ്രശ്നങ്ങൾ സർക്കാരിന്റെ ശ്രദ്ധയിലുണ്ട്. അത് പരിഹരിക്കാനുള്ള നടപടികൾ സ്വീകരിച്ചുകൊണ്ടിരിക്കുകയാണ്. തദ്ദേശസ്വയംഭരണ വകുപ്പിൽ എഞ്ചിനീയർമാർ ജോലിയിൽ തുടരുന്നില്ലെന്നുള്ളതാണ് ഒരു പ്രധാനപ്പെട്ട പ്രശ്നം. കഴിഞ്ഞ വർഷം 128 പേർക്ക് പി.എസ്.സി. വഴി നിയമനം ലഭിച്ചതിൽ 93 പേരും മറ്റ് ഡിപ്പാർട്ടുമെന്റുകളിലേയ്ക്ക് പോയി എന്നതാണ് ഞങ്ങൾ പരിശോധിച്ചപ്പോൾ കണ്ടെത്തിയ കാര്യം. അതിന് പല കാരണങ്ങളുണ്ട്. ഒന്ന്, തദ്ദേശസ്വയംഭരണ സ്ഥാപനങ്ങളിൽ താരതമ്യേന ജോലിഭാരം കൂടുതലുണ്ട്, മാത്രമല്ല കെ.എസ്.ഇ.ബി. പോലുള്ള സ്ഥാപനങ്ങളിൽ ജോലി കിട്ടുമ്പോൾ അവിടെ ശമ്പളം കൂടുതലാണ് എന്ന കാരണത്താൽ ആളുകൾ അങ്ങോട്ടുപോകും. പട്ടികജാതി പട്ടികവർഗ്ഗ വകുപ്പ് ഇപ്പോൾ നിരവധി എഞ്ചിനീയർമാരുടെ സേവനം തദ്ദേശസ്വയംഭരണ വകുപ്പിൽ ലഭ്യമാക്കിയിട്ടുണ്ട്. ചില കാര്യങ്ങൾ ശ്രദ്ധയിൽപ്പെട്ടത്, തദ്ദേശസ്വയംഭരണ വകുപ്പിൽ അസിസ്റ്റന്റ്

എഞ്ചിനീയറായിരുന്ന ഒരാൾ കെ.എസ്.ഇ.ബി.-ൽ ഓവർസീയറായി പോയി ജോലി ചെയ്യുകയാണ്. കാരണം ഇതിനേക്കാൾ ശമ്പളം അവിടെയുണ്ട്, ജോലിഭാരം കുറവുമാണ്. അങ്ങനെയുള്ള ചില പ്രശ്നങ്ങൾ ശ്രദ്ധയിൽപ്പെട്ടിട്ടുണ്ട്. എന്താലായും എഞ്ചിനീയറിംഗ് മേഖലയിലെ പ്രശ്നങ്ങളെ സംബന്ധിച്ച് പഠിക്കുന്നതിന് വകുപ്പ് ഒരു വിദഗ്ദ്ധ സമിതിയെ നിയോഗിച്ചിട്ടുണ്ട്. ആ സമിതിയുടെ റിപ്പോർട്ട് കാത്തിരിക്കുകയാണ്, വൈകാതെതന്നെ അത് ലഭിക്കും. അതിന്റെകൂടി അടിസ്ഥാനത്തിൽ കാര്യമായ ചില നടപടികൾ സ്വീകരിക്കാൻ ഉദ്ദേശിക്കുന്നുണ്ട്. അത് തീർച്ചയായും ഈ സഭയെയും ബഹുമാനപ്പെട്ട അംഗത്തെയും അറിയിക്കും. ഈ വിഷയത്തിൽ ഇടപെടാൻ ഗവൺമെന്റ് തീരുമാനിച്ചിട്ടുണ്ട്.

ശ്രീ. കെ. ബി. ഗണേഷ് കുമാർ: സർ, ബഹുമാനപ്പെട്ട മന്ത്രിയും ശ്രീ.

മാത്യു ടി. തോമസും പറഞ്ഞ കാര്യത്തെ ചുവടുപിടിച്ചുകൊണ്ടും എല്ലാവർക്കും വേണ്ടിയുമാണ് ഞാൻ ഈ ചോദ്യം ഉന്നയിക്കുന്നത്. തനതുഫണ്ട് ശേഖരിക്കുന്നതിനുള്ള മാർഗ്ഗങ്ങളെക്കുറിച്ച് ചില നിർദ്ദേശങ്ങൾ നൽകിയെന്ന് ബഹുമാനപ്പെട്ട മന്ത്രി പറഞ്ഞു. എന്റെ നിയോജകമണ്ഡലത്തിലെ രണ്ട്

കുളങ്ങൾ നവീകരിക്കുന്നതിനായി ഇറിഗേഷൻ വകുപ്പിൽനിന്നും പണം അനുവദിച്ചു. കുളത്തിൽനിന്നും ടൺ കണക്കിന് ചെളി വാരി കരയിലിട്ടു. ചെളിക്ക് ആവശ്യക്കാരാണ്. രണ്ട് കുളത്തിൽനിന്നുമായി കോരിയിട്ടിരിക്കുന്ന ചെളി ടെണ്ടർ ചെയ്ത് നൽകിയാൽ ഒരു പഞ്ചായത്തിന് മിനിമം പത്ത് ലക്ഷം രൂപവരെ ലഭിക്കും. ടെണ്ടർ നടപടി സ്വീകരിക്കാൻ ഉദ്യോഗസ്ഥനോട് പറഞ്ഞാൽ അവർ അത് ചെയ്യുകയില്ല. അതുമത്രമല്ല, ബഹുമാനപ്പെട്ട വ്യവസായ വകുപ്പുമന്ത്രികൂടി ഇവിടെയുള്ളതുകൊണ്ടാണ് ഞാൻ ഇത് പറയുന്നത്. ഇടതുപക്ഷ ജനാധിപത്യമുന്നണി സർക്കാർ അധികാരത്തിൽ വന്നതിനുശേഷം വ്യവസായ രംഗത്ത് ഏകജാലക സംവിധാനം ഏർപ്പെടുത്തി. നിരവധി ചർച്ചകൾക്കുശേഷം നിയമസഭ വ്യവസായ രംഗത്ത് ഒരു ഏകജാലക നിയമം പാസ്സാക്കി. ശ്രീ. മാത്യു ടി. തോമസ് പറഞ്ഞതുപോലെ ദൗർഭാഗ്യവശാൽ ഇതിനെ തടസ്സപ്പെടുത്തുന്നത് പഞ്ചായത്ത് സെക്രട്ടറിമാരും പഞ്ചായത്ത് എഞ്ചിനീയർമാരുമാണ്. വ്യവസായത്തിന് അപേക്ഷ നൽകിയാൽ കൃത്യമായി മറുപടി നൽകാതെ സർക്കാരിന്റെ നയത്തെ കളങ്കപ്പെടുത്തുന്ന സമീപനം പഞ്ചായത്ത് സെക്രട്ടറിമാരും എഞ്ചിനീയർമാരും സ്വീകരിക്കുന്നുണ്ട്.

അതിനാൽ കേരളത്തിലെ മുഴുവൻ പഞ്ചായത്ത് സെക്രട്ടറിമാരെയും മൂന്ന് മേഖലകളായി തിരിച്ചോ അല്ലെങ്കിൽ ഒറ്റയ്ക്കോ എഞ്ചിനീയർമാരെയുംകൂടി ഒരു ഹാളിൽ വിളിച്ചിരുത്തി സർക്കാരിന്റെ വ്യവസായ ലൈസൻസിംഗിനെക്കുറിച്ചുള്ള നയം എന്താണെന്ന് ബോധ്യപ്പെടുത്തികൊടുക്കണമെന്നാണ് എനിക്ക് ബഹുമാനപ്പെട്ട മന്ത്രിയോട് അപേക്ഷിക്കാനുള്ളത്. ഇതുക്കാരണം എൽ.ഡി.എഫ്.-ലെയും യു.ഡി.എഫ്.-ലെയും പഞ്ചായത്ത് പ്രസിഡന്റുമാരും ജനപ്രതിനിധികളും വളരെയധികം ബുദ്ധിമുട്ടുകയാണ്. ബഹുമാനപ്പെട്ട മന്ത്രി നേരിട്ട് പറഞ്ഞാൽ മാത്രമേ അവർ അനുസരിക്കുകയുള്ളൂ. അല്ലാതെ ആര് പറഞ്ഞിട്ടും കാര്യമില്ല. കടലാസിൽ നൽകിയാൽ ഉദ്യോഗസ്ഥർ അതിനെ ദുർവ്യാഖ്യാനം ചെയ്ത് പഞ്ചായത്ത് ഭരണം ദുരിതപ്പെടുത്തും. ആയതിനാൽ ബഹുമാനപ്പെട്ട മന്ത്രിമാർ നേരിട്ട് അവരെ വിളിച്ചുവരുത്തി ഇത് എങ്ങനെയാണ് ചെയ്യേണ്ടതെന്നും, ഇതാണ് സർക്കാരിന്റെ വ്യവസായ നയം എന്ന് ബോധ്യപ്പെടുത്തി കൊടുക്കാൻ നടപടി സ്വീകരിക്കുമോ?

ശ്രീ. എം. ബി. രാജേഷ്: സർ, അദ്ദേഹം ഉന്നയിച്ച പ്രശ്നം സർക്കാരിന്റെ

ശ്രദ്ധയിലുള്ളതും സർക്കാർ ഇടപെട്ടിട്ടുള്ളതുമാണ്. എനിക്ക് മുമ്പ് ബഹുമാനപ്പെട്ട എം. വി. ഗോവിന്ദൻ മാസ്റ്റർക്ക് ചുമതലയുണ്ടായിരുന്ന അവസരത്തിൽ അദ്ദേഹവും വ്യവസായ വകുപ്പുമന്ത്രിയും സംയുക്തമായി സെക്രട്ടറിമാരുടെ യോഗം വിളിച്ച് ചേർത്തിട്ടുണ്ട്. പുതിയ വ്യവസായ നയം, ഈസ് ഓഫ് ഡൂയിംഗ് ബിസിനസുമായി ബന്ധപ്പെട്ട ഓറിയന്റേഷനുവേണ്ടി സെക്രട്ടറിമാരുടെ യോഗം വിളിച്ചുചേർത്തിട്ടുണ്ട്. ഞാൻ മന്ത്രിയായതിനുശേഷം എഞ്ചിനീയറിംഗ് സ്റ്റാഫിനെ മുഴുവൻ ഓൺലൈനായി അഭിസംബോധന ചെയ്യുകയും ഈ പ്രശ്നങ്ങളെല്ലാം ശ്രദ്ധയിൽപ്പെടുത്തുകയും ചെയ്തിട്ടുണ്ട്. അങ്ങ് ചൂണ്ടിക്കാണിച്ചതുപോലെ യോഗം ചേരുക മാത്രമല്ല, വിശദമായ ഒരു സിലബസിന്റെ അടിസ്ഥാനത്തിൽ പരിശീലനം നൽകണമെന്നാണ് സർക്കാർ ഉദ്ദേശിക്കുന്നത്. നിലവിൽ പുതിയതായി തദ്ദേശസ്വയംഭരണ വകുപ്പിൽ നിയമിക്കുന്ന എല്ലാ അസിസ്റ്റന്റ് എഞ്ചിനീയർമാർക്കും KILA (Kerala Institute of Local Administration)-യിൽ പ്രത്യേകമായ പരിശീലനം നൽകുന്നുണ്ട്. അതിനുപുറമെ തദ്ദേശസ്വയംഭരണ വകുപ്പിലെ സെക്രട്ടറിമാരുടെ കാര്യത്തെ സംബന്ധിച്ച് അങ്ങ് പറഞ്ഞു. അങ്ങയെ ഇക്കാര്യം അറിയിക്കുന്നതിൽ

എനിക്ക് വളരെയധികം സന്തോഷമുണ്ട്; മുനിസിപ്പാലിറ്റി, പഞ്ചായത്ത്, കോർപ്പറേഷൻ തുടങ്ങിയ തദ്ദേശസ്വയംഭരണ വകുപ്പിലെ മുഴുവൻ സെക്രട്ടറിമാർക്കും സംസ്ഥാനത്ത് മൂന്ന് മേഖലകളിലായി IMG (Institute of Management in Government) പ്രത്യേകം സിലബസ് തയ്യാറാക്കി ബാച്ച് ബാച്ചുകളായി പരിശീലനം നൽകുകയാണ്. സെപ്റ്റംബർ മാസത്തിൽ പരിശീലനം ആരംഭിക്കും. ഇത്തരം ഇടപെടലുകളിലൂടെ കുറച്ച് മാറ്റങ്ങൾ ഉണ്ടാകുമെന്നാണ് വിചാരിക്കുന്നത്. അതോടൊപ്പം, സംരംഭകത്വത്തെ തടസ്സപ്പെടുത്തുന്ന സമീപനങ്ങൾ പലപ്പോഴും സാങ്കേതികത്വത്തിന്റെ പേരിൽ ഉണ്ടാകുന്നുണ്ട്. അതുസംബന്ധിച്ച് ഇപ്പോൾ അതാത് സമയം നേരിട്ട് പരാതി ലഭിക്കും. വ്യവസായ വകുപ്പുമന്ത്രി ദൈനംദിനമെന്നോളം ഒട്ടേറെ കാര്യങ്ങൾ ശ്രദ്ധയിൽപ്പെടുത്താറുണ്ട്. അതിലെല്ലാം അപ്പപ്പോൾതന്നെ ഇടപെടാനും പരിഹരിക്കാനുമുള്ള കർശനമായ നടപടികൾ സ്വീകരിച്ചിട്ടുണ്ട്. അത്തരത്തിൽ പരിഹരിച്ച നിരവധി അനുഭവങ്ങളുമുണ്ട്. അങ്ങ് പറഞ്ഞതുപോലെ, ഇക്കാര്യത്തിൽ ഒരു സംവിധാനം മെച്ചപ്പെടുത്തുകയും നവീകരിക്കുകയും ചെയ്യേണ്ടത് ആവശ്യമാണ്. അതിനാവശ്യമായ നടപടികളാണ് സർക്കാർ

സ്വീകരിച്ചത്.

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, ഇവിടെ ബഹുമാന്യനായ അംഗം ഉന്നയിച്ചത് വളരെ ഗൗരവമായ പ്രശ്നമാണ്. അതുസംബന്ധിച്ച് തദ്ദേശസ്വയംഭരണ വകുപ്പുമന്ത്രി പറഞ്ഞതുപോലെ, ഞങ്ങൾ യോഗം ചേരുകയും ദൈനംദിന സംവിധാനം ഉണ്ടാക്കുകയും ചെയ്തിട്ടുണ്ട്. രണ്ട് വകുപ്പുകളും ഓരോ നോഡൽ ഓഫീസർമാരെ വീതം ചുമതലപ്പെടുത്തിയിട്ടുണ്ട്. മന്ത്രിമാരുടെ ഓഫീസിനും സംവിധാനമുണ്ട്. എന്നാലിപ്പോൾ ഏത് വകുപ്പിനെ സംബന്ധിച്ചും എനിക്ക് പരാതി ലഭിച്ചാൽ, കണ്ടാലും എന്നുപറഞ്ഞ് അദ്ദേഹത്തിന് നൽകും. പിന്നീട് അദ്ദേഹമാണ് അതുസംബന്ധിച്ച് നോക്കേണ്ടത്. എന്നാൽ നിയമസഭ പാസ്സാക്കിയ ഒരു നിയമമുണ്ട്. കഴിഞ്ഞ ദിവസം ഞാൻ റിവ്യൂ ചെയ്തപ്പോൾ വളരെ കുറച്ച് പരാതികൾ മാത്രമാണ് അതുമായി ബന്ധപ്പെട്ട് സംവിധാനത്തിന്റെ മുമ്പിലുള്ളത്. അത് സ്റ്റാറ്റൂട്ടറി ഗ്രീവൻസ് അഡ്രസ് മെക്കാനിസമാണ്. 5 കോടി രൂപയ്ക്ക് താഴെ നിക്ഷേപമുള്ള സ്ഥാപനങ്ങൾ ആരംഭിക്കുന്നതിനോ നടത്തിക്കൊണ്ടുപോകുന്നതിനോ ആവശ്യമായ സേവനങ്ങളുമായി ബന്ധപ്പെട്ട ഏതുപരാതിയും ആ കമ്മിറ്റിയുടെ

മുമ്പിലും 5 കോടി രൂപയ്ക്ക് മുകളിലാണെങ്കിൽ സംസ്ഥാനതലത്തിലുള്ള കമ്മിറ്റിയുടെ മുമ്പിലും നൽകാം. ലഭിച്ച പരാതി നിയമത്തിലെ വ്യവസ്ഥയനുസരിച്ച് 30 ദിവസത്തിനുള്ളിൽ തീർപ്പാക്കണം. കൈക്കൊണ്ട തീരുമാനം പഞ്ചായത്ത് സെക്രട്ടറിയെ സംബന്ധിച്ചുള്ളതാണെങ്കിൽ 15 ദിവസത്തിനകം ആ സെക്രട്ടറി അത് നടപ്പിലാക്കണം. പതിനാറാമത്തെ ദിവസമായാൽ ആ സെക്രട്ടറി 250 രൂപ പിഴ അടയ്ക്കണം. 10,000 രൂപവരെ പിഴ ഈടാക്കാനും ഡിപ്പാർട്ടുമെന്റ് ഡിസിപ്ലിനറി ആക്ഷൻ ശിപാർശ ചെയ്യാനും ആ കമ്മിറ്റിക്ക് സർക്കാർ അധികാരം നൽകിയിട്ടുണ്ട്. ഞാൻ കഴിഞ്ഞ ദിവസം റിവ്യൂ ചെയ്യുമ്പോൾ ആകെ രണ്ടോ മൂന്നോ പരാതികളാണ് ഇതുവരെ വന്നിട്ടുള്ളത്. എന്റെ മുമ്പിൽ ഓരോ ദിവസവും നൂറുകണക്കിന് പരാതികൾ വരുന്നുണ്ട്.

ശ്രീ. കെ. ബി. ഗണേഷ് കുമാർ: സർ,.....(മൈക്ക് ഓഫ്).....

മി. സ്പീക്കർ: ജനങ്ങൾക്ക് അറിയാത്ത പ്രശ്നമുണ്ടോ?

ശ്രീ. പി. രാജീവ്: സർ, നിയമസഭ പാസ്സാക്കിയ സംവിധാനത്തെ

സംബന്ധിച്ച് നമ്മളെല്ലാം പറയുന്നുണ്ടെങ്കിലും ഉദ്യോഗസ്ഥരെ ശിക്ഷിക്കാൻ

അവസരം ലഭിക്കണമെങ്കിൽ കമ്മിറ്റിക്കുമുമ്പിൽ പരാതി ലഭിക്കണം. എനിക്ക് എന്റെ വകുപ്പിലെ ഉദ്യോഗസ്ഥനെ ശിക്ഷിക്കാൻ സാധിച്ചെന്നുവരാം. അതുപോലെ പഞ്ചായത്തുമായി ബന്ധപ്പെട്ട് തദ്ദേശസ്വയംഭരണ വകുപ്പുമന്ത്രിക്കും സാധിച്ചെന്നുവരാം. എല്ലാ എം.എൽ.എ.-മാരും സ്റ്റാറ്റൂട്ടറി ഗ്രീവൻസ് അഡ്രസ് മെക്കാനിസത്തിനുമുമ്പിൽ ലഭിച്ച പരാതിയാണെങ്കിലും ഓൺലൈനായി സമർപ്പിച്ചാൽ മതി. എല്ലാ വകുപ്പിലെ ഉദ്യോഗസ്ഥന്മാരും, സംസ്ഥാനതലത്തിലാണെങ്കിൽ പ്രധാനപ്പെട്ട പതിനഞ്ചോളം സെക്രട്ടറിമാർ ആ കമ്മിറ്റിയിലുണ്ട്. ജില്ലാ കളക്ടർ അധ്യക്ഷനായ കമ്മിറ്റി ഏതുദിവസം ചേരണമെന്ന് ഗവൺമെന്റ് പാസ്സാക്കിയ നിയമത്തിലുണ്ട്. മുഴുവൻ എം.എൽ.എ.-മാരും ഇത്തരം പരാതികൾ നൽകിയാൽ അവർക്ക് കുറച്ച് ഭാരം കൂടുമെങ്കിൽപോലും ഗവൺമെന്റ് ചില നടപടികളിലേയ്ക്ക് വരുന്നവെന്ന പ്രതീതി പൊതുവെ വന്നുകഴിഞ്ഞാൽ ഈ പ്രശ്നത്തിന് ശാശ്വതമായ പരിഹാരം കാണാൻ സാധിക്കും.

ശ്രീ. കെ. പി. മോഹനൻ: സർ, പ്രാദേശിക സർക്കാർ എന്നറിയപ്പെടുന്ന

ഗ്രാമപഞ്ചായത്തുകളുടെ പ്രവർത്തനം കാര്യക്ഷമമായി മുന്നോട്ടുകൊണ്ടുപോകുന്ന

അങ്ങേയ്ക്ക് അഭിനന്ദനങ്ങൾ അർപ്പിക്കുന്നു. ഗ്രാമീണ മേഖലയുടെ വികസനം ലക്ഷ്യമാക്കി ഗ്രാമപഞ്ചായത്തുകൾ മുഖേന നടപ്പുസാമ്പത്തിക വർഷം തദ്ദേശസ്വയംഭരണ സ്ഥാപനങ്ങളിൽ റോഡ് മെയിന്റനൻസ് ഗ്രാന്റുൾപ്പെടെയുള്ളവയിൽ സാങ്കേതിക അനുമതിയും ഫണ്ട് വിനിയോഗിച്ച് പ്രവൃത്തികൾ നടത്തുന്നതിനുള്ള അനുമതിയും നൽകുന്നതിനുള്ള കാലതാമസം നേരിടുകയാണ്. എന്റെ നിയോജകമണ്ഡലത്തിലെ പാട്യം, തൃപ്പങ്ങോട്ടൂർ പഞ്ചായത്തുകളിലും മറ്റുപഞ്ചായത്തുകളിലും മുടങ്ങിക്കിടക്കുന്ന പ്രവൃത്തികൾ ഉടൻ ആരംഭിക്കുന്നതിനുള്ള നടപടികൾ സ്വീകരിക്കുമോ?

ശ്രീ. എം. ബി. രാജേഷ്: സർ, മെയിന്റനൻസ് ഗ്രാന്റ് ഉൾപ്പെടെയുള്ള പ്രവൃത്തികളിൽ സാങ്കേതികാനുമതി നൽകുന്നതും ഫണ്ട് വിനിയോഗിച്ച് പ്രവൃത്തികൾ നടത്തുന്നതിനും തടസ്സങ്ങളൊന്നുമില്ല. അത് അങ്ങയുടെ നിയോജകമണ്ഡലത്തിൽ ഉൾപ്പെട്ടിട്ടുള്ള അതാത് പഞ്ചായത്തുകളിലെ എഞ്ചിനീയറിംഗ് വിഭാഗമാണ് നൽകേണ്ടത്.

ശ്രീ. കെ. പി. മോഹനൻ: സർ, അസിസ്റ്റന്റ് എഞ്ചിനീയറുടെ കത്ത് ലഭിച്ചിട്ടുണ്ട്.... (മൈക്ക് ഓഫ്)..... (കത്ത് ഉയർത്തിക്കാണിച്ചു)

ശ്രീ. എം. ബി. രാജേഷ്: സർ, അക്കാദമിയിൽ അതാത് സ്ഥലത്താണ് അനുമതി നൽകേണ്ടത്. അതിൽ മറ്റുതടസ്സങ്ങളില്ല. തദ്ദേശസ്വയംഭരണ സ്ഥാപനങ്ങളിലെ ജീവനക്കാരുടെ കുറവ് ശ്രദ്ധയിൽപ്പെട്ടിട്ടുണ്ട്. അത് പരിഹരിക്കുന്നതിനുള്ള ചില നടപടികൾ നിലവിൽ സ്വീകരിച്ചുകൊണ്ടിരിക്കുന്നു. അതുസംബന്ധിച്ച് ഞാൻ നേരത്തെ വിശദീകരിച്ചു. സാധ്യമായ നടപടികൾ സർക്കാർ സ്വീകരിച്ചുകൊണ്ടിരിക്കുകയാണ്.

ശ്രീ. എ. പി. അനിൽ കുമാർ: സർ, ഇവിടെ സൂചിപ്പിച്ചതുപോലെ വകുപ്പുകളുടെ സംയോജനത്തിനുശേഷം പഞ്ചായത്ത് രാജ് ആക്ടിന് കീഴിൽ പഞ്ചായത്തിൽ വർക്ക് ചെയ്തവർ മുനിസിപ്പൽ കോർപ്പറേഷൻ സ്ഥാപനങ്ങളിലും മുനിസിപ്പൽ ആക്ടിനു കീഴിൽ പ്രവർത്തിച്ചവർ പഞ്ചായത്തിന് കീഴിലും മറ്റുമായി എല്ലാറ്റിന്റെയും ഉൾപ്പെടെയുള്ള പ്രവർത്തനങ്ങൾ മുന്നോട്ടുകൊണ്ടുപോകുന്നതിൽ വലിയ പ്രയാസം നേരിടുന്നുണ്ട്. അതോടൊപ്പം, ഇവിടെത്തെ ജീവനക്കാരുടെ പ്രശ്നത്തെ സംബന്ധിച്ച് മന്ത്രി പറഞ്ഞു. എന്റെ നിയോജകമണ്ഡലത്തിലെ വണ്ടൂർ ബ്ലോക്ക് പഞ്ചായത്തിൽ ഒരു എ.ഇ.-യോ ഒരു ക്ലർക്കോ ഇല്ല. എഞ്ചിനീയറിംഗ് വിംഗ് മാത്രമല്ല, നാല് ഓവർസിയർമാർ ആവശ്യമുള്ളിടത്ത്

ഒരു ഓവർസിയർ മാത്രമാണുള്ളത്. അതുസംബന്ധിച്ച് ബഹുമാനപ്പെട്ട മന്ത്രിക്ക് ഞാൻ കത്ത് നൽകുകയും അദ്ദേഹത്തെ നേരിട്ട് കണ്ട് പറയുകയും ചെയ്തു. ഇത് എന്റെ നിയോജകമണ്ഡലത്തിലെ മാത്രം അവസ്ഥയല്ല എല്ലായിടത്തും ഇതുതന്നെയാണ് അവസ്ഥ. അക്കാര്യം ഗവൺമെന്റിന്റെ ശ്രദ്ധയിലുണ്ട് പരിഹരിക്കുമെന്ന് പറഞ്ഞു. സമയബന്ധിതമായി കുറച്ച് ജീവനക്കാരുടെയെങ്കിലും (അഞ്ച് പേരെ ആവശ്യമുള്ളിടത്ത് രണ്ട് പേരുടെയെങ്കിലും) നിയമിച്ച് ഈസമാപനങ്ങൾ മുന്നോട്ടുകൊണ്ടുപോകുന്നതിന് ആവശ്യമായ നടപടികൾ എത്രയും വേഗം സ്വീകരിക്കുമോയെന്നതാണ് എന്റെ ചോദ്യം.

ശ്രീ. എം. ബി. രാജേഷ്: സർ, ഇതുസംബന്ധിച്ച് ഞാൻ

വ്യക്തമാക്കിയതാണ്. ജീവനക്കാരുടെ കുറവ് പരിഹരിക്കാൻ സർക്കാരിന് അടിയന്തരമായി സ്വീകരിക്കാൻ സാധ്യമായ എല്ലാ നടപടികളും സ്വീകരിക്കുന്നതിന് നിർദ്ദേശം നൽകുകയും നടപടികൾ സ്വീകരിച്ചുകൊണ്ടിരിക്കുകയും ചെയ്യുന്നു. എഞ്ചിനീയറിംഗ് വിഭാഗത്തിന്റെ പ്രശ്നത്തെ സംബന്ധിച്ച് ഞാൻ നേരത്തെ പറഞ്ഞു. ആളിന്റെ ക്ഷാമമുണ്ടെന്നത് ഒരു വസ്തുതയാണ്. ഞാൻ നേരത്തെ പറഞ്ഞ കാര്യം ആവർത്തിക്കുന്നില്ല.

അതിനും ഒരു ബദൽ സംവിധാനം ഏർപ്പെടുത്തുന്നതിനെ സംബന്ധിച്ച് സർക്കാർ ആലോചിക്കുന്നുണ്ട്. കാരണം ഇപ്പോൾ പി.എസ്.സി.-യിൽ നിന്ന് ആളിനെ ലഭിക്കണം. മാത്രമല്ല, പുതിയതായി നിയമിക്കപ്പെടുന്ന ആളുകൾതന്നെ പെട്ടെന്ന് മറ്റൊരു ജോലി ലഭിച്ചാൽ അവിടേയ്ക്ക് പോകുന്ന പ്രശ്നമുണ്ട്. ഇതെല്ലാം കണക്കിലെടുത്തുകൊണ്ട് ഒരു ബദൽ സംവിധാനം എർപ്പെടുത്തുന്നതിനെ സംബന്ധിച്ച് പ്രാഥമികമായ ചർച്ചകൾ നടത്തിയിട്ടുണ്ട്. വൈകാതെതന്നെ അക്കാദമിയിൽ ഒരു സംവിധാനം ഏർപ്പെടുത്താൻ കഴിയുമെന്നാണ് സർക്കാർ വിചാരിക്കുന്നത്. എ.ഇ.-യുടെ കാര്യത്തിൽ സർക്കാർ നേരത്തെതന്നെ ഒരു ഉത്തരവ് നൽകിയിട്ടുണ്ട്. താൽക്കാലിക നിയമനം നടത്താമെന്നാണ് കഴിഞ്ഞ സാമ്പത്തിക വർഷംതന്നെ നൽകിയിട്ടുള്ള ഉത്തരവ്. അതാത് തദ്ദേശസ്വയംഭരണ സ്ഥാപനത്തിന് പി.എസ്.സി. നിയമനം വരുന്നതുവരെ താൽക്കാലിക നിയമനം നടത്താൻ സാധിക്കുന്നതാണ്. അതിനുള്ള അനുമതിയും നൽകിയിട്ടുണ്ട്. എന്നാൽ വീണ്ടും വീണ്ടും തദ്ദേശസ്വയംഭരണ സ്ഥാപനങ്ങൾ ഇങ്ങനെ നിവേദനം നൽകി കാത്തിരിക്കുന്ന സ്ഥിതി മാത്രമാണുള്ളത്. സ്ഥിരനിയമനം നടക്കുന്നതുവരെ

താൽക്കാലിക നിയമനം നടത്തുന്നതിനുള്ള അനുമതി നൽകി കഴിഞ്ഞിട്ടുള്ളതാണ്. അദ്ദേഹം പറഞ്ഞ മറ്റൊരു കാര്യം ഇന്റർ ട്രാൻസ്ഫർബിലിറ്റിയുടെ പ്രശ്നത്തെ സംബന്ധിച്ചാണ്. ഏകീകരണത്തിന്റെ ഭാഗമായി ഇന്റർ ട്രാൻസ്ഫർബിലിറ്റി നടപ്പിലാക്കിയിട്ടുണ്ട്. പ്രാരംഭത്തിലായതുകൊണ്ട് അതിന് ചില ബുദ്ധിമുട്ടുകളുണ്ടാകും. ആ ബുദ്ധിമുട്ടുകൾ പരിഹരിക്കുന്നതിനായി, പഞ്ചായത്തുകളിൽനിന്നും മുനിസിപ്പാലിറ്റികളിലേയ്ക്കും അവിടെനിന്നും തിരിച്ചുവന്നവരുടെയും പ്രത്യേകമായ ലിസ്റ്റ് എടുത്തുകൊണ്ട് അവർക്ക് പ്രത്യേക പരിശീലനം നൽകുന്നതിന് പ്ലാൻ ചെയ്തിട്ടുണ്ടെന്ന് അറിയിക്കുന്നു.

ശ്രീ. കെ. ഡി. പ്രസേനൻ: സർ, ഗ്രാമ പഞ്ചായത്തുകളുടെ സേവന പ്രവർത്തനങ്ങൾ ജനങ്ങൾക്ക് ലഭ്യമാക്കുന്ന കാര്യത്തിൽ ഏറെ സഹായകരമായ നിലപാടെടുത്തിരുന്നൊരു പ്രവർത്തകരാണ് തൊഴിൽ സാക്ഷരതാ പ്രവർത്തകർ. കേന്ദ്ര സർക്കാർ അവരെ ഉപേക്ഷിച്ചപ്പോൾ സംസ്ഥാന ഗവൺമെന്റ് അവരെ ഏറ്റെടുത്തതാണ്. തുടർന്ന് കഴിഞ്ഞ എൽ.ഡി.എഫ് ഗവൺമെന്റിന്റെ നയപ്രഖ്യാപനത്തിന്റെ ഭാഗമായി ഒരു

ബഡ്ജറ്റ് പ്രസംഗത്തിൽ അവരെ തദ്ദേശസ്ഥാപനങ്ങളുടെ ഭാഗമാക്കുമെന്ന് പ്രഖ്യാപിക്കുകയും ചെയ്തു. പക്ഷേ നാളിതുവരെ അത് നടപ്പാക്കപ്പെട്ടിട്ടില്ല. അവർ ഇപ്പോഴും ജീവിത സമരത്തിലാണ്, വളരെ പരിതാപകരമായ സ്ഥിതിയാണ്. അവരെ പഞ്ചായത്തുകൾക്ക് ലഭിച്ചാൽ ഏറെ സഹായകരമാകും. അതിനെ സംബന്ധിച്ച മറുപടി ഈ ഫ്ലോറിൽ നൽകണമെന്ന് അഭ്യർത്ഥിക്കുകയാണ്.

ശ്രീ. എം. ബി. രാജേഷ്: സർ, കേന്ദ്ര-സർക്കാർ സാക്ഷരതാ മിഷന്റെ

പ്രവർത്തനത്തിനുള്ള ഫണ്ട് നൽകുന്നത് അവസാനിപ്പിച്ചു.

സാധാരണഗതിയിൽ അത് ആ സമയത്ത് തന്നെ വേണമെങ്കിൽ പിരിച്ച്

വിടാവുന്നതാണ്. എന്നാൽ കേരളത്തിലെ എൽ.ഡി.എഫ് ഗവൺമെന്റ് അവരെ

സംരക്ഷിക്കുകയാണ് ചെയ്തിട്ടുള്ളത്. ഇപ്പോൾ അവരെ തദ്ദേശ സ്ഥാപനങ്ങളിൽ

പുനർവിന്യസിക്കാനുള്ള തീരുമാനമെടുത്തു കഴിഞ്ഞു. ഞാനും ബഹുമാന്യരായ

വിദ്യാഭ്യാസ വകുപ്പുമന്ത്രി, ധനകാര്യ വകുപ്പുമന്ത്രിയും പങ്കെടുത്തുകൊണ്ട്

അവരുമായി ഇക്കാര്യങ്ങൾ ചർച്ച ചെയ്ത് എല്ലാ കാര്യത്തിലും

വ്യക്തതയുണ്ടാക്കിക്കഴിഞ്ഞു. അതിന്റെ നടപടിക്രമങ്ങൾ ഇപ്പോൾ

നടന്നുകൊണ്ടിരിക്കുകയാണ്. അധികം വൈകാതെതന്നെ അവരെ തദ്ദേശ

സ്ഥാപനങ്ങളിലേക്ക് പുനർവിന്യസിക്കുന്ന തീരുമാനമുണ്ടാകും. തത്പരതിൽ തീരുമാനമായിക്കഴിഞ്ഞു, മന്ത്രിസഭാ തീരുമാനവും ഉത്തരവും അധികം വൈകാതെ ഉണ്ടാകുമെന്ന് അറിയിക്കുകയാണ്.

ശ്രീ. മഞ്ഞളാംകുഴി അലി: സർ, ത്രിതല പഞ്ചായത്തുകളുടെ ഏറ്റവും പ്രധാനപ്പെട്ട വരുമാനം ബിൽഡിംഗ് ടാക്സ് ആണ്. ഇത് പലപ്പോഴും കൃത്യമായി അടയ്ക്കാൻ കഴിയുന്നില്ല. കാരണം പഞ്ചായത്തുകളിൽ ആവശ്യമായ സ്റ്റാഫ് ഇല്ല, അതുപോലെ അവിടെയുള്ള സ്റ്റാഫുകളെ ഇടയ്ക്കിടെ സ്ഥലം മാറ്റുന്നു. സ്ഥലം മാറിയ ആളുകൾ ജോലിയിൽ പ്രവേശിക്കാനായി കാലതാമസമെടുക്കുന്നു. ഇത് വളരെ വലിയ പ്രശ്നങ്ങളാണുണ്ടാക്കിക്കൊണ്ടിരിക്കുന്നത്. ബിൽഡിംഗ് റൂൾസ് ഇടയ്ക്കിടയ്ക്ക് മാറുന്നുണ്ട്. അതുപോലെതന്നെ കഴിഞ്ഞ പ്രാവശ്യം പെർമിറ്റ് ഫീ വല്ലാത്ത രീതിയിൽ കണ്ണിൽ ചോരയില്ലാതെ വർദ്ധിപ്പിച്ചതു കാരണം മണ്ഡലങ്ങളിലെല്ലാം കൺസ്ട്രക്ഷൻ വളരെ കുറഞ്ഞിട്ടുണ്ട്. ഇതുകൊണ്ട് പഞ്ചായത്തുകൾക്ക് വരുമാനം കുറയുന്നു. വലിയ രീതിയിലുള്ള അരിയേഴ്സ് വരുന്നു. ഇത് കൺട്രോൾ ചെയ്യാൻ, അല്ലെങ്കിൽ ഇത് പരിഹരിക്കുന്നതിനുവേണ്ടി എന്തെങ്കിലും ചെയ്യാൻ സർക്കാർ

ഉദ്ദേശിക്കുന്നുണ്ടോ?

ശ്രീ. എം. ബി. രാജേഷ്: സർ, ഒറ്റചോദ്യത്തിൽ നാലോ-അഞ്ചോ ചോദ്യങ്ങളാണ് അടങ്ങിയിട്ടുള്ളത്. ഒന്ന്, സ്ഥലംമാറ്റം ഇടയ്ക്കിടയ്ക്ക് ഇല്ല. ചരിത്രത്തിലാദ്യമായി 31000 ജീവനക്കാരുടെ ഓൺലൈൻ സ്ഥലം മാറ്റം ഈ വർഷം തദ്ദേശസ്വയംഭരണ വകുപ്പ് നടത്തുകയുണ്ടായി. മാനദണ്ഡങ്ങൾ കൃത്യമായി തയ്യാറാക്കി ജീവനക്കാരുടെ സംഘടനകളുമായി ചർച്ച ചെയ്ത് അവരെല്ലാം ഏകകണ്ഠമായി അംഗീകരിച്ച മാനദണ്ഡങ്ങളുടെ അടിസ്ഥാനത്തിലാണ് സ്ഥലം മാറ്റം നടത്തിയിട്ടുള്ളത്. സ്വാഭാവികമായും ചരിത്രത്തിലാദ്യമായി ഇത്രയും ജീവനക്കാരെ മാനദണ്ഡങ്ങളുടെ അടിസ്ഥാനത്തിൽ സുതാര്യമായി ഓൺലൈനിലൂടെ സ്ഥലം മാറ്റിയപ്പോൾ കാണാൻ കഴിയാതിരുന്ന ചില പ്രശ്നങ്ങൾ വന്നിട്ടുണ്ട്. ആ പ്രശ്നങ്ങൾ ഇപ്പോൾ പരിഹരിക്കാനുള്ള ശ്രമങ്ങൾ നടത്തിക്കൊണ്ടിരിക്കുകയാണ്. അതൊഴിച്ചാൽ വർഷങ്ങളായി ഒരേ സീറ്റിൽ ഇരുന്നയാളുകൾക്കെല്ലാം മാറ്റമുണ്ടായിട്ടുണ്ട്. അതിന്റെ ചില മുറുമുറുപ്പുകൾ തീർച്ചയായുമുണ്ടാകും. മൂന്ന് വർഷം ഒരു ഓഫീസിൽ ജോലി ചെയ്ത മുഴുവൻ ആളുകളും നിർബന്ധമായും മാറേണ്ട സാഹചര്യമുണ്ടായി.

എല്ലാ സംഘടനകളും ഏകകണ്ഠമായി അംഗീകരിച്ച മാനദണ്ഡങ്ങളുമായിരുന്നു. ബിൽഡിംഗ് റൂൾസ് ഇടയ്ക്കിടയ്ക്ക് മാറുന്നില്ല. ബഹുമാനപ്പെട്ട മെമ്പർ തെറ്റായ ധാരണയുടെ അടിസ്ഥാനത്തിൽ പറയുന്നതാണ്. കെട്ടിട നികുതിയാണ് പ്രധാനപ്പെട്ട വരുമാനമെന്ന് ഒരേസമയം അദ്ദേഹം പറഞ്ഞു. പെർമിറ്റ് ഫീസ് വർദ്ധിപ്പിച്ചതിനെ കണ്ണിൽചോരയില്ലാത്ത വർദ്ധനവെന്നാണ് അദ്ദേഹം പറഞ്ഞത്. വസ്തുതയെന്താണ്; യഥാർത്ഥത്തിൽ കാലാനുസൃതമായിട്ടുള്ള വർദ്ധനവില്ലാത്തതുകൊണ്ട് കേരളത്തിലെ കെട്ടിട നിർമ്മാണ പെർമിറ്റ് ഫീസ് വളരെ പരിമിതമായിരുന്നു. അത് വർദ്ധിപ്പിക്കണമെന്ന് തദ്ദേശ സ്ഥാപനങ്ങളുടേയും അധ്യക്ഷന്മാരുടേയും ഏറ്റെക്കാലത്തെ ആവശ്യമാണ്. സർക്കാർ വേണ്ടത്ര അവധാനതയോടുകൂടി ചർച്ച ചെയ്യാൻ തീരുമാനമെടുത്തത്. എല്ലാ സംഘടനകളുമായും ഗ്രാമപഞ്ചായത്ത് അസോസിയേഷൻ, ചെയർമാൻസ് ചേമ്പർ അതുപോലെ മേയേഴ്സ് കൗൺസിൽ തുടങ്ങിയ എല്ലാ സംഘടനകളുമായിട്ടും ഇക്കാര്യം ചർച്ച ചെയ്തു. തദ്ദേശ ദിനാഘോഷത്തിന്റെ ഭാഗമായി ഒരു പ്രത്യേക സെഷൻ തന്നെ ഇത് ചർച്ച ചെയ്യാൻ വച്ചിരുന്നു. ബഹുമാനപ്പെട്ട പ്രതിപക്ഷ നേതാവിനേയും ആ

സെഷനിൽ ക്ഷണിച്ചിരുന്നതാണ്. ധനകാര്യ വകുപ്പുമന്ത്രിയുണ്ടായിരുന്നു. പ്രതിപക്ഷ നേതാവ് പങ്കെടുക്കുമെന്ന് അറിയിച്ചിരുന്നെങ്കിലും അസൗകര്യം മൂലം അദ്ദേഹത്തിന് പങ്കെടുക്കാൻ സാധിച്ചില്ല. അതിനുപുറമെ ഇന്ത്യയിലാകെയുള്ള തദ്ദേശ സ്ഥാപനങ്ങളുടെ പെർമിറ്റ് ഫീസ് നിരക്ക് സംബന്ധിച്ച് ആഴത്തിലുള്ള പഠനം നടത്തി. ഇതിന്റെയെല്ലാം അടിസ്ഥാനത്തിലാണ് പുതുക്കി നിശ്ചയിച്ചത്. വർദ്ധിപ്പിക്കുക എന്ന വാക്കുപോലും ശരിയല്ല. പുതുക്കി നിശ്ചയിക്കുകയാണ് ചെയ്തിട്ടുള്ളത്. ഞാൻ ഒന്നരണ്ട് ഉദാഹരണം പറയാം; തമിഴ്നാട്ടിലെ ഒരു ഗ്രാമപഞ്ചായത്തിൽ 2333 ചതുരശ്രയടി വിസ്തീർണ്ണമുള്ള കെട്ടിടത്തിന് നൽകുന്ന പെർമിറ്റ് ഫീസ് 48104/- രൂപയാണ്. റസീപ്റ്റുണ്ട് അതിന്റെ അടിസ്ഥാനത്തിലാണ് പറയുന്നത്. കേരളത്തിൽ അത് പകുതിയിലും വളരെ താഴെയാണ്. മൂന്നിലൊന്നിനേക്കാൾ അല്പം കൂടുതലേ വരുന്നുള്ളൂ. ഇനി കോർപ്പറേഷനിലെ കാര്യം പറയാം; തമിഴ്നാട്ടിലെ ഒരു കോർപ്പറേഷനിൽ 130 ചതുരമീറ്റർ 1406 സ്ക്വയർ ഫീറ്റ് കെട്ടിടത്തിനുള്ള പെർമിറ്റ് ഫീസ് 50772/- രൂപയാണ്. അത് കേരളത്തിലൊരു കോർപ്പറേഷനിലേക്ക് വരുമ്പോൾ പുതുക്കിയ നിരക്കനുസരിച്ച് 13066/- രൂപയാണ് വരുന്നത്. അതായത്

മൂന്നിലൊന്നിനേക്കാൾ കുറവാണ്. ഞാൻ ഇന്ത്യയിലെ മുഴുവൻ സംസ്ഥാനങ്ങളിലേയും പെർമിറ്റ് ഫീസിന്റെ നിരക്കുകൾ പറയാം. ഒരു കാര്യം കൂടി വ്യക്തമാക്കാൻ ആഗ്രഹിക്കുന്നു. സർക്കാരിന്റെ നികുതിക്കൊള്ളിയെന്നല്ലാതെ ചിലർ പ്രചരിപ്പിക്കുകയാണ്. ചില്ലിക്കാശ് ഈ പെർമിറ്റ് ഫീസ് വർദ്ധനവിൽ നിന്ന് സർക്കാരിനുള്ളതല്ല അത് മുഴുവൻ തദ്ദേശ സ്ഥാപനങ്ങൾക്കാണ്. കേരളത്തിലെ തദ്ദേശസ്ഥാപനങ്ങൾ ഭരിക്കുന്നത് എൽ.ഡി.എഫ് മാത്രമല്ല, യു.ഡി.എഫ്-ഉം ലീഗുമെല്ലാം തദ്ദേശസ്ഥാപനങ്ങൾ ഭരിക്കുന്നുണ്ട്. ഒരു കാര്യം കൂടി വ്യക്തമാക്കട്ടെ, ലീഗും-യു.ഡി.എഫ്-ഉം ഭരിക്കുന്ന തദ്ദേശസ്ഥാപനങ്ങൾ പ്രമേയം പാസ്സാക്കി ഞങ്ങളിൽ നടപ്പിലാക്കില്ലെന്നു പറഞ്ഞ് പത്രത്തിൽ വലിയ വാർത്ത നൽകിയിരുന്നു. എല്ലാവരും അത് നടപ്പാക്കുകയും ആ വരുമാനം വാങ്ങിക്കൊണ്ടിരിക്കുകയും ചെയ്യുകയാണ്.

മൾട്ടിലെവൽ മാർക്കറ്റിംഗ്, ഡയറക്ട് സെല്ലിംഗ് കമ്പനികളെ നിയന്ത്രിക്കാൻ നടപടി

- 3 (*153) ശ്രീ ജി. എസ്. ജയലാൽ:
- ശ്രീ. ഇ. കെ. വിജയൻ:
- ശ്രീ. ഇ. ടി. ടൈസൺ മാസ്റ്റർ:
- ശ്രീ. വാഴൂർ സോമൻ: താഴെകാണുന്ന ചോദ്യങ്ങൾക്ക് ഭക്ഷ്യ-

പൊതുവിതരണ വകുപ്പുമന്ത്രി സദയം മറുപടി നൽകുമോ:

(എ) കേരളത്തിൽ വിതരണ ശൃംഖലകൾ സൃഷ്ടിച്ച് വ്യാപാരം നടത്തുന്ന മൾട്ടിലെവൽ മാർക്കറ്റിംഗ്, ഡയറക്ട് സെല്ലിംഗ് കമ്പനികളുടെ വർദ്ധിച്ചുവരുന്ന സാന്നിധ്യവും നിയമവിരുദ്ധ പ്രവർത്തനങ്ങളും ശ്രദ്ധയിൽപ്പെട്ടിട്ടുണ്ടോ; വിശദമാക്കാമോ;

(ബി) പ്രസ്തുത കമ്പനികളെ നിയന്ത്രിക്കാൻ സർക്കാർ സംവിധാനം ഒരുക്കുമോ; എങ്കിൽ എന്ത് നടപടി സ്വീകരിക്കുവാനാണ് ഉദ്ദേശിക്കുന്നതെന്ന് വിശദമാക്കാമോ;

(സി) 2019-ലെ ഉപഭോക്തൃ നിയമം പാലിക്കാത്ത പ്രസ്തുത കമ്പനികൾക്കെതിരെ നടപടി സ്വീകരിക്കുമോ; വിശദമാക്കാമോ;

(ഡി) മണി ചെയിൻ, പിരമിഡ് സ്കീമുകൾ എന്നിവ നടത്തി ജനങ്ങളെ തട്ടിപ്പിനിരയാക്കുന്ന വ്യാജ കമ്പനികൾക്കെതിരെ ഉപഭോക്തൃകാര്യ വകുപ്പ് നടപടി സ്വീകരിക്കുമോ; വിശദമാക്കാമോ;

(ഇ) ഓൺലൈൻ വ്യാപാരങ്ങൾ വ്യാപകമാകുന്ന ഈ കാലഘട്ടത്തിൽ ഉപഭോക്തൃ ബോധവൽക്കരണത്തിന് കൂടുതൽ നടപടികൾ സ്വീകരിച്ചിട്ടുണ്ടോ;

വിശദമാക്കാമോ?

ഭക്ഷ്യ-പൊതുവിതരണ വകുപ്പുമന്ത്രി (ശ്രീ. ജി. ആർ. അനീൽ): സർ,

(എ) ശ്രദ്ധയിൽപ്പെട്ടിട്ടുണ്ട്. ഇതുമായി ബന്ധപ്പെട്ട് ഈ സർക്കാരിന്റെ കാലയളവിൽ മൂന്ന് കേസുകൾ രജിസ്റ്റർ ചെയ്ത് അന്വേഷണം നടത്തി വരുന്നു. കൂടാതെ Vihan Direct Selling (India) Pvt. Ltd (Q Net) എന്ന സ്ഥാപനത്തിനെതിരെ ലഭിച്ച പരാതിയിൽ ക്രൈംബ്രാഞ്ച് പ്രാഥമിക അന്വേഷണം നടത്തി വരുന്നു.

സംസ്ഥാന ജി.എസ്.ടി ഇൻലിജൻസ് ആൻഡ് എൻഫോഴ്സ്മെന്റ് വിഭാഗത്തിൽ ചില ജില്ലകളിൽ ഇത്തരം കമ്പനികളുടെ പ്രവർത്തനം നടക്കുന്നുണ്ടെന്നു പരാതികൾ ലഭിച്ചതിന്റെ അടിസ്ഥാനത്തിൽ GST നിയമപ്രകാരമുള്ള നടപടികൾ സ്വീകരിക്കുന്ന കാര്യം പരിശോധിച്ചുവരുന്നു.

(ബി) മൾട്ടിലെവൽ മാർക്കറ്റിംഗ്, ഡയറക്ട് സെല്ലിംഗ് കമ്പനികളെ നിയന്ത്രിക്കാൻ സർക്കാർ സംവിധാനം ഒരുക്കുന്നതിന്റെ ഭാഗമായി ഡയറക്ട് സെല്ലിങ്ങിനെയും, ഡയറക്ട് സെല്ലേഴ്സിനെയും നിയന്ത്രിക്കുന്നതിനുള്ള മോണിറ്ററിംഗ് മെക്കാനിസം നടപ്പിലാക്കുന്നതിന് സർക്കാർ 28-03-2023 ലെ

സ.ഉ.(പി) നം.6/2023/ഉകാവ പ്രകാരം മാർഗനിർദ്ദേശം പുറത്തിറക്കിയിട്ടുണ്ട്. ഇതിൻ പ്രകാരം ആവശ്യമായ നടപടികൾ സ്വീകരിച്ചുവരുന്നു. മൾട്ടി ലെവൽ മാർക്കറ്റിംഗ് ബിസിനസ് നടത്തുന്നവരെ നിരീക്ഷിക്കുന്നതിനും ആവശ്യമായ നടപടികൾ സ്വീകരിക്കുന്നതിനുമായി ജില്ലാ സപ്ലൈ ഓഫീസർമാരെ 18-10-2021-ലെ സ.ഉ.(പി)നം.18/2021/സിഎഡി പ്രകാരം ചുമതലപ്പെടുത്തിയിട്ടുണ്ട്. ഇക്കാര്യം ജില്ലാ പോലീസ് മേധാവികളെ അറിയിച്ചിട്ടുണ്ട്.

(സി) പരാതികൾ സർക്കാരിന്റെ ശ്രദ്ധയിൽപ്പെടുന്നപക്ഷം ഉചിതമായ നിയമ നടപടികൾ സ്വീകരിക്കുന്നതാണ്.

(ഡി) മണി ചെയിൻ, പിരമിഡ് സ്കീമുകൾ എന്നിവ 2019-ലെ ഉപഭോക്തൃ സംരക്ഷണ നിയമ പ്രകാരം നിരോധിച്ചിട്ടുണ്ട്. ഡയറക്ട് സെല്ലിംഗ് കമ്പനികളെ നിയന്ത്രിക്കുന്നതിനും എല്ലാ തരത്തിലുമുള്ള പിരമിഡ് സ്കീമുകളും മണിസർക്കുലേഷൻ സ്കീമുകളും അന്യായമായ വ്യാപാര സമ്പ്രദായങ്ങളും തടയുന്നതിനും സർക്കാർ ഒരു മോണിറ്ററിംഗ് അതോറിറ്റി രൂപീകരിച്ചിട്ടുണ്ട്. ഉപഭോക്തൃകാര്യ വകുപ്പ് സെക്രട്ടറി ചെയർമാനും, പൊതുവിതരണ ഉപഭോക്തൃകാര്യ കമ്മീഷണർ കൺവീനർ & നോഡൽ ഓഫീസറുമായ പ്രസ്തുത

മോണിറ്ററിംഗ് അതോറിറ്റിയിൽ ധനകാര്യ വകുപ്പ് സെക്രട്ടറി, ലോ സെക്രട്ടറി, നികുതി വകുപ്പ് സെക്രട്ടറി, ലീഗൽ മെട്രോളജി കൺട്രോളർ, ഭക്ഷ്യസുരക്ഷാ കമ്മീഷണർ, CGST കമ്മീഷണർ, SGST കമ്മീഷണർ, ADGP റാങ്കിലുള്ള ഒരു പോലീസ് ഓഫീസർ, ഒരു വിഷയ വിദഗ്ദ്ധൻ എന്നിവർ അംഗങ്ങൾ ആണ്.

(ഇ) ഉണ്ട്. സംസ്ഥാനത്ത് ഉപഭോക്തൃ ബോധവൽക്കരണ പ്രവർത്തനങ്ങൾ വിപുലമായ രീതിയിൽ നടത്തിവരുന്നു. കലാജാഥ, പരസ്യചിത്രങ്ങൾ, അനിമേഷൻ ചിത്രം, പോസ്റ്റർ പ്രചരണം, സോഷ്യൽ മീഡിയ വഴി ഉപഭോക്തൃ ബോധവൽക്കരണ പ്രവർത്തനങ്ങൾ എന്നിവ നടത്തിവരുന്നു. ദേശീയ അന്തർദേശീയ ഉപഭോക്തൃ ദിനങ്ങളിൽ പ്രത്യേക പരിശീലന പരിപാടികൾ, ഉപഭോക്തൃ ബോധവൽക്കരണ ക്ലാസുകൾ, ദൃശ്യ-ശ്രവ്യ മാധ്യമങ്ങളിൽ കൂടിയുള്ള ബോധവൽക്കരണം എന്നിവയും നടത്താറുണ്ട്. ഓൺലൈൻ വഴിയുള്ള വിവിധ തട്ടിപ്പുകളെ കുറിച്ചും ഡിജിറ്റൽ പ്ലാറ്റ് ഫോമുകളിൽ സ്വീകരിക്കേണ്ട സുരക്ഷാ മുൻകരുതലുകളെ കുറിച്ചും ബോധവൽക്കരണ പരിപാടികളും പ്രചാരണവും നാഷണൽ സർവീസ് സ്കീം, വോളണ്ടറി കൺസ്യൂമർ ഓർഗനൈസേഷനുകൾ, റസിഡൻസ്

അസോസിയേഷനുകൾ എന്നിവ വഴിയും നടത്തി വരുന്നു.

ശ്രീ. ജി. എസ്. ജയലാൽ: സർ, കേരളത്തെ സമ്പൂർണ്ണ ഉപഭോക്തൃ സൗഹൃദ സംസ്ഥാനമാക്കാൻ ഗവൺമെന്റ് നടത്തുന്ന പരിശ്രമങ്ങളെ അഭിനന്ദിക്കുകയാണ്. ഉപഭോക്തൃ ശാക്തീകരണ കാര്യത്തിൽ ലോക മാതൃകയിലേക്ക് കേരളത്തെ കൊണ്ടുവരാനാണ് ഗവൺമെന്റ് ശ്രമിക്കുന്നത്. ഡയറക്ട് സെല്ലിംഗ് രംഗത്ത് നിയന്ത്രണം കൊണ്ടുവരുമ്പോൾ ഈ രംഗത്ത് തൊഴിലെടുക്കുന്ന ആളുകളുടെ പ്രശ്നങ്ങൾ കൂടി കണക്കിലെടുക്കുമോ; അതുപോലെ സർക്കാർ മുമ്പാകെ എൻഡോർ ചെയ്യുന്ന കമ്പനികളുടെ പേര് വിവരം പ്രസിദ്ധീകരിക്കുന്നതിനുള്ള നടപടികൾ സ്വീകരിക്കുമോ?

ശ്രീ. ജി. ആർ. അനിൽ: സർ, ഡയറക്ട് സെല്ലിംഗ് കമ്പനികളുടെയും തൊഴിലാളികളുടെയും സംഘടനകളുമായി നടത്തിയ ചർച്ചയിൽ ഡയറക്ട് സെല്ലിംഗ് രംഗത്ത് തൊഴിലെടുക്കുന്നവരുടെ വിവിധ പ്രശ്നങ്ങൾ ഉയർന്ന് വരികയുണ്ടായി. അതിന്റെ അടിസ്ഥാനത്തിൽ തൊഴിൽ പ്രശ്നങ്ങളിൽ ഇടപെടുന്നതിന് ഉപഭോക്തൃകാര്യ വകുപ്പിന് പരിമിതിയുള്ളതിനാൽ തൊഴിൽ വകുപ്പിന്റെ കൂടി സഹകരണത്തോടെ മാത്രമേ തൊഴിൽ പ്രശ്നങ്ങൾക്ക്

പരിഹാരം കാണാനാകൂ. അതിനാവശ്യമായിട്ടുള്ള നടപടി സ്വീകരിക്കുന്നതാണ്. അതോടൊപ്പം തന്നെ ഈ രംഗത്ത് പ്രവർത്തിക്കുന്നവരെ തുടർച്ചയായി ബോധവൽക്കരിക്കുന്നതിനാവശ്യമായ നടപടിയും സ്വീകരിക്കുന്നതാണ്.

ശ്രീ. ജി. എസ്. ജയലാൽ: സർ, അധിക സാധനങ്ങൾ വാങ്ങാൻ വിതരണക്കാരെ നിർബന്ധിക്കാൻ പാടില്ലെന്നുണ്ട്. നിർബന്ധിച്ച് പേര് ചേർക്കാൻ പാടില്ല, രജിസ്ട്രേഷൻ ഫീസ് പാടില്ല, കമ്പനിയിൽ ചേർക്കുന്നവരുമായി 1872-ലെ ഇന്ത്യൻ കരാർ നിയമമനുസരിച്ച് പങ്കാളിത്ത നിബന്ധനകൾ വ്യക്തമാക്കുന്ന കരാറിൽ ഒപ്പിടണം എന്നീ വ്യവസ്ഥകൾ ഡയറക്ട് സെല്ലിംഗ് കമ്പനികൾക്ക് ബാധകമാണോ?

ശ്രീ. ജി. ആർ. അനിൽ: സർ, ഡയറക്ട് സെല്ലിംഗ് മാർഗ്ഗരേഖ പ്രസിദ്ധീകരിച്ചിട്ടുണ്ട്. അതുപ്രകാരം ഡയറക്ട് സെല്ലിംഗ് മോണിറ്ററിംഗ് അതോറിറ്റിക്ക് മുമ്പാകെ എൻഡോൾ ചെയ്യുന്ന കമ്പനിയുടെ വിവരങ്ങൾ ഉപഭോക്തൃകാര്യ വകുപ്പിന്റെ വെബ്സൈറ്റിൽ പ്രസിദ്ധീകരിക്കേണ്ടതുണ്ട്. ഈ രംഗത്തെ കള്ള നാണയങ്ങളെ തിരിച്ചറിയുന്നതിന് ഈ നടപടികൾ പൊതുജനങ്ങൾക്ക് സഹായകരമാകുമെന്നതിനാൽ എൻഡോൾ ചെയ്യുന്ന

കമ്പനികളുടെ വിവരങ്ങൾ പ്രസിദ്ധീകരിക്കുന്നതിന് സർക്കാർ നടപടി സ്വീകരിക്കുന്നതാണ്.

ശ്രീ. ഇ. കെ. വിജയൻ: സർ, ഓണക്കാലത്ത് സർക്കാർ നേരിട്ട് വിപണിയിൽ ഇടപെട്ടതിന്റെ അടിസ്ഥാനത്തിൽ 19000 കോടി രൂപയുടെ വിൽപന നടന്നുവെന്നാണ് മനസ്സിലാക്കുന്നത്. എന്നാൽ, വിദേശ രാജ്യങ്ങളിലെ കമ്പനികളെന്ന് അവകാശപ്പെട്ട് ഇന്ത്യയിൽ ഓഫീസില്ലാതെ വെർച്വൽ പ്രോഡക്ടുകൾ വിൽക്കുന്ന രീതികൾക്കെതിരെ നടപടികൾ സ്വീകരിക്കുമോ?

ശ്രീ. ജി. ആർ. അനിൽ: സർ, നിലവിലെ കേന്ദ്ര ഡയറക്ട് സെല്ലിംഗ് മാർഗ്ഗരേഖകൾ പ്രകാരം, ഇന്ത്യയിൽ ഓഫീസുള്ള കമ്പനികൾക്ക് മാത്രമെ ഡയറക്ട് സെല്ലിംഗ് രംഗത്ത് പ്രവർത്തിക്കാനാകൂവെന്ന് വ്യവസ്ഥ ചെയ്തിട്ടുണ്ട്. സംസ്ഥാനത്തെ മോണിറ്ററിംഗ് അതോറിറ്റി മുമ്പാകെ എൻഡോഴ് ചെയ്യണമെങ്കിലും കമ്പനികൾക്ക് കേരളത്തിൽ ഓഫീസ് ആവശ്യമാണ്. ഇപ്രകാരം എൻഡോഴ് ചെയ്യാതെയും സർക്കാർ അനുമതിയില്ലാതെയും ഏതെങ്കിലും കമ്പനികൾ പ്രവർത്തിച്ചാൽ പോലീസ് ഉൾപ്പെടെ ബന്ധപ്പെട്ട ലാ

എൻഫോഴ്സ്മെന്റ് അധികാരികൾക്ക് നിയമ നടപടികൾ സ്വീകരിക്കാൻ നിർദ്ദേശം നൽകുന്നതാണ്.

ശ്രീ. ഇ. ടി. ടൈസൺ മാസ്റ്റർ: സർ, സാമൂഹ്യ ബന്ധങ്ങളെ സാമ്പത്തിക ലക്ഷ്യങ്ങൾ മാത്രമായി കാണുന്ന നിയമപരമല്ലാത്ത മൾട്ടിലൈവൽ കമ്പനികളുടെ മോഹന വലയത്തിൽവെച്ച് സാമ്പത്തിക നഷ്ടമുണ്ടാകുന്ന നിരവധിപേർ നമുക്ക് ചുറ്റുമുണ്ട്. ഇത്തരം കമ്പനികളെ കടിഞ്ഞാണിടേണ്ടത് നമ്മുടെയെല്ലാം ആവശ്യമാണ്. തട്ടിപ്പ് കമ്പനികൾ കൂണ് പോലെ മുളച്ച് പൊങ്ങുന്നത് തടയാൻ നിശ്ചിത നിക്ഷേപമുള്ള കമ്പനികൾക്കുമാത്രം ഡയറക്ട് സെല്ലിംഗ് നടത്താൻ അനുമതി നൽകുന്നകാര്യം സർക്കാർ പരിഗണിക്കുമോ?

ശ്രീ. ജി. ആർ. അനിൽ: സർ, ചെറുകിട സംരംഭകരെയും സ്റ്റാർട്ടപ്പുകളെയും പ്രോത്സാഹിപ്പിക്കുകയെന്നതാണ് ഈ സർക്കാരിന്റെ നയം. നിലവിൽ അന്താരാഷ്ട്ര തലത്തിൽ പ്രവർത്തിക്കുന്ന ഭീമൻ ഡയറക്ട് സെല്ലിംഗ് കമ്പനികളുടെയെല്ലാം പല കമ്പനികളും ചെറിയ മുതൽമുടക്കിൽനിന്ന് ആരംഭിച്ചവയാണെന്ന് നമുക്കറിയാവുന്നതാണ്. പുതിയ ഒരു സംരംഭകൻ മെച്ചപ്പെട്ട ഒരു ഉൽപന്നവുമായി ഡയറക്ട് സെല്ലിംഗ് ആരംഭിക്കാൻ ശ്രമിച്ചാൽ

ഉയർന്ന നിക്ഷേപമില്ലായ്മയെന്ന കാരണത്താൽ പ്രവർത്തനം തടയുന്നത് ആശാസ്യമാണെന്ന് കാണുന്നില്ല. മാത്രമല്ല, ഡയറക്ട് സെല്ലിംഗ് രംഗത്ത് നിയന്ത്രിക്കുന്നത് പ്രധാനമായും കേന്ദ്രചട്ടങ്ങളാണ്. അതുകൊണ്ട് കൃത്യമായി ചട്ടങ്ങൾ പാലിക്കുകയും നിയമപ്രകാരം യഥാസമയം സമർപ്പിക്കേണ്ട റിട്ടേണുകൾ സമർപ്പിക്കുകയും ചെയ്യുന്ന സംരംഭങ്ങളെ നിരീക്ഷിക്കുകയും നിയമങ്ങൾ പാലിക്കുന്നുണ്ടെന്ന് ഉറപ്പ് വരുത്തുകയും അതോടൊപ്പം ഉപഭോക്താക്കളുടെ താല്പര്യം സംരക്ഷിക്കുകയും ചെയ്യുകയെന്നതിനാണ് സർക്കാരിന്റെ പ്രഥമ പരിഗണനയെന്ന കാര്യം അറിയിക്കുകയാണ്.

ശ്രീ. വാഴൂർ സോമൻ: സർ, മൾട്ടിലെവൽ മാർക്കറ്റിംഗ് രംഗത്ത് പതിനായിരക്കണക്കിന് യുവതീ-യുവാക്കളും അഭ്യസ്തവിദ്യരും അല്ലാത്തവരുമായ ആളുകൾ ജോലിചെയ്യുവതുകയാണ്. ഈ മേഖലയിൽ സത്യസന്ധമായി പ്രവർത്തിക്കുന്ന കമ്പനികളെ സംരക്ഷിക്കുന്നതിന് സർക്കാർ എന്തെല്ലാം നടപടികളാണ് സ്വീകരിച്ചിട്ടുള്ളത്?

ശ്രീ. ജി. ആർ. അനിൽ: സർ, നിയമാനുസൃതം പ്രവർത്തിക്കുന്ന കമ്പനികൾക്ക് എല്ലാ സഹായങ്ങളും ചെയ്യുന്നതാണ്. എന്നാൽ ഡയറക്ട്

സെല്ലിംഗ് എന്ന മറ ഉപയോഗിച്ച് മണി ചെയിനുകൾ, പിരമിഡ് സ്കീമുകൾ തുടങ്ങിയ നിയമവിരുദ്ധ പ്രവർത്തനങ്ങളിൽ ഏർപ്പെടുന്നവർക്കെതിരെ കർശന നടപടിയെടുക്കുകയും ചെയ്യുന്നു. ഇതാണ് സർക്കാരിന്റെ നയം. ഈ മേഖലയിൽ പ്രവർത്തിക്കുന്ന കമ്പനികൾ, വിതരണക്കാർ, ട്രേഡ് യൂണിയനുകൾ എന്നിവയുടെ പ്രതിനിധികളുമായി സർക്കാർ 14-06-2023-ന് ചർച്ച നടത്തുകയുണ്ടായി. ഓഗസ്റ്റ് 5-ന് വിവിധ വിഷയങ്ങളിലെ വിദഗ്ദ്ധരെ പങ്കെടുപ്പിച്ച് ശില്പശാലയും സംഘടിപ്പിച്ചിട്ടുണ്ട്. അതിൽ ഉരുത്തിരിഞ്ഞുവന്ന നിർദ്ദേശങ്ങൾ ക്രോഡീകരിച്ചുകൊണ്ട് മോണിറ്ററിംഗ് സംവിധാനം കൂടുതൽ ശക്തിപ്പെടുത്തുന്നതിനായി നിലവിലെ മാർഗ്ഗനിർദ്ദേശങ്ങൾ പരിഷ്കരിക്കുന്ന നടപടികൾ സ്വീകരിക്കുന്നതാണ്.

ശ്രീ. കെ. ആൻസലൻ: സർ, കേരളത്തിലെ വ്യാപാരമേഖല എന്നത് വലിയൊരു മേഖലയാണ്. ഏകദേശം അരക്കോടിയിലധികം ആളുകൾ തൊഴിലെടുക്കുന്ന മേഖലയാണ്. പതിനാറ് ലക്ഷത്തോളം വരുന്ന ചെറുകിട ഇടത്തരം വ്യാപാര മേഖലയുമുണ്ട്. ഈ വ്യാപാരമേഖലയ്ക്ക് ഭീഷണിയായി ഓൺലൈൻ വ്യാപാരം വലിയ തോതിൽ നടക്കുന്നുണ്ട്. ഓൺലൈൻ വ്യാപാരം

സംബന്ധിച്ച് ഏതെങ്കിലും നികുതി ഏർപ്പെടുത്താനും നിയന്ത്രിക്കാനും കഴിഞ്ഞിട്ടുണ്ടോ; നിലവാരം കുറഞ്ഞ സാധനങ്ങൾ ഓൺലൈൻ വ്യാപാരത്തിലൂടെ കൊടുത്ത് ഉപഭോക്താക്കളെ കബളിപ്പിക്കുന്ന നിലപാട് സ്വീകരിക്കുന്നുണ്ട്. ഇതിനെതിരെ ശക്തമായ നിലപാട് കേന്ദ്ര നിയമത്തെ നിലനിർത്തിക്കൊണ്ട് സംസ്ഥാനത്തിന് സ്വീകരിക്കാൻ കഴിയുമോ?

ശ്രീ. ജി. ആർ. അനിൽ: സർ, അതിനനുസരിച്ചാണ് ഇതിനാവശ്യമായ പുതിയ നിർദ്ദേശങ്ങളുൾപ്പെട്ട ഡയറക്ട് സെല്ലിംഗുമായി ബന്ധപ്പെട്ട മാർഗ്ഗരേഖ പ്രസിദ്ധീകരിച്ചത്. അതിനനുസൃതമായ നടപടികൾ സ്വീകരിക്കുന്നതാണ്.

ശ്രീ. അനൂപ് ജേക്കബ്: സർ, ഉപഭോക്തൃകാര്യ വകുപ്പിൽ ധാരാളം കേസുകൾ പെന്റിംഗായി കിടക്കുന്നുവെന്നത് അങ്ങയുടെ ശ്രദ്ധയിൽപ്പെട്ടിട്ടുണ്ടോ; ഇങ്ങനെ അനന്തമായി നീണ്ട് പോകുമ്പോൾ പലപ്പോഴും ഉപഭോക്താക്കൾക്ക് നീതി ലഭിക്കാതെ പോകുന്നു. വിവിധ ജില്ലകളിൽ കേസുകൾ കെട്ടിക്കിടക്കുന്നത് എത്രയും വേഗം തീർപ്പാക്കാനുള്ള നടപടികൾ ഗവൺമെന്റ് തലത്തിൽ സ്വീകരിക്കുമോ?

ശ്രീ. ജി. ആർ. അനിൽ: സർ, ബഹുമാനപ്പെട്ട അംഗം സൂചിപ്പിച്ച വിഷയം

ജില്ലാതലത്തിലും സംസ്ഥാനതലത്തിലും അതിനാവശ്യമായ നിർദ്ദേശങ്ങൾ നൽകിയിട്ടുണ്ട്. കഴിഞ്ഞ വർഷം തീർപ്പ് കല്പിക്കുന്ന കാര്യത്തിൽ വളരെയധികം മുന്നോട്ടുപോകാൻ കഴിഞ്ഞിട്ടുണ്ട്. രാജ്യത്ത് രണ്ടാം സ്ഥാനത്തേക്ക് കേരളമെത്തുന്ന ഒരവസ്ഥയുണ്ടായിട്ടുണ്ട്.

ശ്രീ. എം. വിൻസെന്റ്: സർ, ഓൺലൈൻ മാർക്കറ്റിംഗിന്റെ ഭാഗമായി നിരവധി വെബ്സൈറ്റുകൾ പ്രവർത്തിക്കുന്നുണ്ട്. ഇതിൽ ഭൂരിഭാഗവും അനധികൃതമായാണ് പ്രവർത്തിക്കുന്നത്. ഓൺലൈൻ വഴി ജനങ്ങൾ സാധനങ്ങൾ വാങ്ങുന്നത് വർദ്ധിച്ചുവരുന്ന സാഹചര്യത്തിൽ ഇത്തരത്തിൽ അനധികൃതമായി പ്രവർത്തിക്കുന്ന വെബ്സൈറ്റുകളെ ബ്ലോക്ക്ലിസ്റ്റ് ചെയ്യാനുള്ള നടപടി സ്വീകരിക്കുമോ?

ശ്രീ. ജി. ആർ. അനിൽ: സർ, അക്കാര്യം പരിശോധിക്കാം.

ലൈഫ് പദ്ധതി

- 4 (*154) ശ്രീ. കെ. വി. സുമേഷ്:
- ശ്രീ. എം. നൗഷാദ്:
- ശ്രീ. വി. കെ. പ്രശാന്ത്: താഴെക്കാണുന്ന ചോദ്യങ്ങൾക്ക്

തദ്ദേശസ്വയംഭരണം, എക്സൈസ് വകുപ്പുമന്ത്രി സദയം മറുപടി നൽകുമോ:

(എ) ലൈഫ് പദ്ധതിയിലൂടെ 2022-23 സാമ്പത്തിക വർഷം വരെ എത്ര വീടുകൾ പൂർത്തിയാക്കാനാണ് ലക്ഷ്യമിട്ടത്; വിശദമാക്കുമോ;

(ബി) ലൈഫ് പദ്ധതിയിൽ കേന്ദ്ര വിഹിതമായി ലഭ്യമായ തുകയുടെ വിശദാംശം അറിയിക്കാമോ;

(സി) സംസ്ഥാന വിഹിതമായി എത്ര തുക ചെലവഴിക്കാൻ കഴിഞ്ഞിട്ടുണ്ട്;

(ഡി) മറ്റ് സംസ്ഥാനങ്ങളിലെ ഭവന പദ്ധതികളിലുള്ള കേന്ദ്ര സഹായം വിലയിരുത്തിയിട്ടുണ്ടോ;

(ഇ) ലൈഫ് ഗുണഭോക്താക്കൾക്ക് ജീവനോപാധിയും അന്തസ്സുള്ള ജീവിതവും ഉറപ്പാക്കുന്നതിന് സ്വീകരിച്ച നടപടികൾ വിശദമാക്കാമോ?

തദ്ദേശസ്വയംഭരണം, എക്സൈസ് വകുപ്പുമന്ത്രി

(ശ്രീ. എം. ബി. രാജേഷ്): സർ, (എ) ലൈഫ് ഭവനപദ്ധതിയുടെ അർഹതാ മാനദണ്ഡപ്രകാരം 2017-ൽ തയ്യാറാക്കിയ ഭൂമിയുള്ള ഭവനരഹിത ഗുണഭോക്തൃ പട്ടികയിലെ അർഹരായ എല്ലാ ഗുണഭോക്താക്കൾക്കും ഭവനനിർമ്മാണാനുകൂല്യം ലഭ്യമാക്കുവാനാണ് ലക്ഷ്യമിട്ടിട്ടുള്ളത്.

അതിൻപ്രകാരം ആ ഗുണഭോക്തൃ പട്ടികയിലെ അർഹരായ ഗുണഭോക്താക്കളിൽ തദ്ദേശസ്വയംഭരണ സ്ഥാപനങ്ങളുമായി കരാറിലേർപ്പെട്ടിട്ടുള്ള എല്ലാ ഗുണഭോക്താക്കൾക്കും ഭവനനിർമ്മാണാനുകൂല്യം ലഭ്യമാക്കിയിട്ടുണ്ട്. കരാർ വയ്ക്കുന്നതിനാവശ്യമായ രേഖകൾ ഹാജരാക്കാത്തവരും CRZ, നെൽവയൽ തണ്ണീർത്തട സംരക്ഷണ നിയമം, വനാവകാശ സംരക്ഷണ നിയമം എന്നിവയുടെ പരിധിയിൽവരുന്ന ഗുണഭോക്താക്കൾക്കും മതിയായ രേഖകൾ ഹാജരാക്കുവാൻ സാധിക്കാത്തതിനാൽ തദ്ദേശസ്വയംഭരണ സ്ഥാപനങ്ങളുമായി കരാറിലേർപ്പെടാൻ സാധിച്ചിട്ടില്ല. ഇവ ഹാജരാക്കുന്നമുറയ്ക്ക് ഗുണഭോക്താക്കൾക്ക് ഭവനനിർമ്മാണം ആരംഭിക്കുവാൻ സാധിക്കും.

കൂടാതെ, അഡീഷണൽ ലിസ്റ്റിലുൾപ്പെട്ടിട്ടുള്ള അർഹരായ എല്ലാ പട്ടികജാതി, പട്ടികവർഗ്ഗ, ഫിഷറീസ് വിഭാഗത്തിൽപ്പെട്ടവർക്കും ഭവനം ലഭ്യമാക്കുക, 2021-22 മുതൽ ഒരു സാമ്പത്തിക വർഷം ഒരു ലക്ഷം വീടെന്ന കണക്കിൽ 5 വർഷം കൊണ്ട് 5 ലക്ഷം വീടുകൾ പൂർത്തീകരിക്കുക എന്നതായിരുന്നു ലക്ഷ്യം. ഇപ്രകാരം ലൈഫ് ഭവനപദ്ധതിയുടെ ഭാഗമായി 31-

08-2023 വരെ 349247 കുടുംബങ്ങളുടെ ഭവനനിർമ്മാണം പൂർത്തീകരിച്ചിട്ടുണ്ട്.

ഈ മാസം കഴിയുമ്പോഴേക്കും അത് മൂന്നര ലക്ഷമായി മാറും.

(ബി) ലൈഫ് ഭവന പദ്ധതി സംസ്ഥാന സർക്കാർ ആവിഷ്കരിച്ച് നടപ്പിലാക്കുന്ന ഒരു സമഗ്ര പദ്ധതിയാണ്. ലൈഫ് ഭവന പദ്ധതിയിൽ കേന്ദ്ര വിഹിതം വിനിയോഗിക്കുന്നില്ല. ഇതിനുപുറമെ വിവിധ സംസ്ഥാന-കേന്ദ്ര ഭവന പദ്ധതികൾ Life പദ്ധതിയുമായി സംയോജിപ്പിച്ച് ലൈഫ് നിരക്കിൽ ആനുകൂല്യം നൽകി നടപ്പിലാക്കുന്നു.

PMAY നടപ്പിലാക്കുമ്പോൾ PMAY ഗ്രാമീണിൽ (PMAY-G) ഒരു ഗുണഭോക്താവിന് 72,000 രൂപയും PMAY അർബനിൽ (PMAY-U) ഒരു ഗുണഭോക്താവിന് 1,50,000 രൂപയും കേന്ദ്ര വിഹിതമായി ലഭിക്കുന്നു. ഇത് ലൈഫ് പദ്ധതിയുമായി സംയോജിപ്പിച്ച് സംസ്ഥാന സർക്കാർ ഭവന നിർമ്മാണത്തിനായി നൽകുന്ന അതേ നിരക്കിൽത്തന്നെ ബാക്കി തുക സംസ്ഥാനവും തദ്ദേശസ്വയംഭരണ സ്ഥാപനങ്ങളും വഹിച്ചാണ് സംസ്ഥാനത്ത് നടപ്പാക്കുന്നത്.

PMAY-U കേന്ദ്ര വിഹിതമായി നഗരമേഖലയിൽ 1401.38 കോടി

രൂപയും PMAY-G കേന്ദ്ര വിഹിതമായി ഗ്രാമീണമേഖലയിൽ 704.38 കോടി രൂപയും ഉൾപ്പെടെ ഇതുവരെ 2105.76 കോടി രൂപയാണ് ലഭിച്ചിട്ടുള്ളത്.

(സി) സംസ്ഥാന വിഹിതമായിമാത്രം ഇതുവരെ ആകെ 4044.57 കോടി രൂപ ചെലവഴിച്ചിട്ടുണ്ട്. കൂടാതെ തദ്ദേശസ്വയംഭരണ സ്ഥാപനങ്ങൾക്ക് സംസ്ഥാന ബഡ്ജറ്റിൽനിന്നും ലഭ്യമാക്കിയ തുകയിൽനിന്നും തദ്ദേശസ്വയംഭരണ സ്ഥാപനങ്ങളുടെ വിഹിതമായി 3429.94 കോടി രൂപയും തദ്ദേശസ്വയംഭരണ സ്ഥാപനങ്ങൾ അവർക്ക് സംസ്ഥാന ബഡ്ജറ്റ് വഴി ലഭിക്കുന്ന തുകയിൽനിന്നും തിരിച്ചടയ്ക്കുന്ന വായ്പ വിഹിതമായി 4383 കോടി രൂപയും ഉൾപ്പെടെ ആകെ 11857.51 കോടി രൂപ ചെലവഴിച്ചിട്ടുണ്ട്. വായ്പാ തുകയുടെ പലിശ നൽകുന്നത് സംസ്ഥാന സർക്കാരാണ്. 31-08-2023 വരെ 3,49,247 വീടുകൾ പൂർത്തീകരിച്ചിട്ടുണ്ട്. 1,16,541 വീടുകൾ നിർമ്മാണത്തിന്റെ വിവിധ ഘട്ടങ്ങളിലാണ്.

(ഡി) ഇല്ല.

(ഇ) ലൈഫ് ഗുണഭോക്താക്കളെ സർക്കാർ തലത്തിലുള്ള വിവിധ സാമൂഹ്യക്ഷേമ, തൊഴിൽദായക സംഘടനാ പ്രവർത്തനങ്ങൾ

സമന്വയിപ്പിച്ചുകൊണ്ട് സാമൂഹ്യമായ ഇടപെടലുകളിലൂടെ സുരക്ഷിതമായ ഭവനത്തിലേയ്ക്കും അതിലൂടെ മികച്ച ജീവിതത്തിലേയ്ക്കും എത്തിക്കുന്നതിനും പദ്ധതികൾ നടപ്പിലാക്കിവരുന്നു. ലൈഫ് ഗുണഭോക്തൃ കുടുംബത്തിലെ ഓരോ കുടുംബത്തിന്റെയും സാഹചര്യങ്ങളും ആവശ്യങ്ങളും തിരിച്ചറിഞ്ഞുകൊണ്ട് പ്രത്യേക ഇടപെടലുകൾ നടത്തി സ്വയംപര്യാപ്തയിൽ എത്തിക്കുന്നതിനാവശ്യമായ പരിശീലനങ്ങളും സേവനങ്ങളും ഉറപ്പാക്കുന്നതിനായി വിവിധ വകുപ്പുകൾ/മിഷനുകൾ/സംഘടനകൾ തുടങ്ങിയവരുടെ സേവനങ്ങളും പദ്ധതികളും സംയോജിപ്പിച്ച് ലഭ്യമാക്കുന്നതിനുള്ള നടപടികളും സ്വീകരിച്ചുവരുന്നു. ഇതിനപുറമെ ദേശീയ നഗര ഉപജീവന മിഷനുമായി സംയോജിച്ച് 968 പേർക്ക് തൊഴിൽ പരിശീലനം നൽകുകയും ഇതിൽ 410 പേർക്ക് തൊഴിൽ ലഭ്യമാക്കുകയും ചെയ്തു. 347 സ്വയംതൊഴിൽ സംരംഭങ്ങൾ ആരംഭിച്ചു. മഹാത്മ ഗാന്ധി ദേശീയ തൊഴിലുറപ്പ് പദ്ധതി/അയ്യങ്കാളി നഗര തൊഴിലുറപ്പ് പദ്ധതിയുമായുള്ള സംയോജനത്തിലൂടെ ഓരോ ലൈഫ് ഗുണഭോക്താവിനും 90 തൊഴിൽ ദിനങ്ങളും ഇതിലൂടെ 27,990 രൂപയുടെ അധിക ധനസഹായവും നൽകി.

കൂടാതെ വിവിധ വകുപ്പുകളുമായുള്ള സംയോജനത്തിലൂടെ പെൻഷൻ ഉൾപ്പെടെയുള്ള സാമൂഹിക സുരക്ഷാ പദ്ധതികളുടെ ആനുകൂല്യം ലഭ്യമാക്കിവരുന്നു. ഭവന പൂർത്തീകരണത്തിന് അധിക തുക ആവശ്യമായിവരുന്നപക്ഷം കുടുംബശ്രീ മുഖേന വായ്പ ലഭ്യമാക്കിവരുന്നു.

ശ്രീ. കെ. വി. സുമേഷ്: സർ, സംസ്ഥാനത്ത് ഏറ്റവും ശ്രദ്ധേയമായൊരു പദ്ധതിയാണ് ലൈഫ് പദ്ധതി. ഈ ഗവൺമെന്റിന്റെ കാലത്തുതന്നെ കേരളത്തിൽ വീടില്ലാത്തവർക്കെല്ലാം വീട് നൽകാൻ കഴിയുമോ?

ശ്രീ. എം. ബി. രാജേഷ്: സർ, എല്ലാവർക്കും അടച്ചുറപ്പുള്ള സുരക്ഷിതമായ വീട് എന്ന ലക്ഷ്യവുമായിട്ടാണ് ലൈഫ് പദ്ധതി നടപ്പാക്കുന്നത്. മൂന്നര ലക്ഷം വീടുകൾ ഇപ്പോൾ പൂർത്തിയാക്കിക്കഴിഞ്ഞു. അതിനപ്പുറമെ 1,16,541 വീടുകൾ നിർമ്മാണത്തിന്റെ വിവിധ ഘട്ടങ്ങളിലാണ്. അതുകൂടി ചേരുമ്പോൾ നാല് ലക്ഷത്തി അറുപത്തിയാറായിരത്തിലധികം വീടുകളായി മാറും. മൂന്ന് ലക്ഷത്തിലധികം ആളുകൾ ഭൂമിയുള്ളവരും വീടില്ലാത്തവരുമാണ്. ഏതാണ്ട് അത്രയും ആളുകൾ ഭൂരഹിതരും ഭവന രഹിതരുമാണ്. അങ്ങനെ ഏതാണ്ട് ഏഴ് ലക്ഷത്തോളം ആളുകൾ വീടില്ലാത്തവരായിട്ടുണ്ട്. ഭൂമിയുള്ള എല്ലാവർക്കും

എത്രയും പെട്ടെന്ന് വീട് ലഭ്യമാക്കാൻ കഴിയുന്നതിനതകുന്ന നിലയിലുള്ള പ്രവർത്തനങ്ങളുമായിട്ടാണ് സർക്കാർ മുന്നോട്ടുപോകുന്നത്. ഭൂരഹിതർക്ക് ഭൂമി കണ്ടെത്താൻ 'മനസ്സോടിത്തിരി മണ്ണ്' തുടങ്ങിയ കാമ്പയിനുകൾ നടക്കുന്നുണ്ട്. അതിലൂടെ വലിയ തോതിൽ സംഭാവനയായി ഭൂമി ലഭിക്കുന്നുണ്ട്. ബഹുമാനപ്പെട്ട റവന്യൂ വകുപ്പുമന്ത്രിയുമായി ചർച്ച ചെയ്ത് ഭൂരഹിതർക്ക് കൊടുക്കാനുള്ള ഭൂമി കണ്ടെത്തുന്നതിന് തദ്ദേശസ്വയംഭരണം, റവന്യൂ എന്നീ വകുപ്പുകൾ സംയുക്തമായി പ്രവർത്തനങ്ങൾ നടത്തിക്കൊണ്ടിരിക്കുകയാണ്.

ശ്രീ. കെ. വി. സുമേഷ്: സർ, നിർദ്ധനരായിട്ടുള്ള പല കുടുംബങ്ങൾക്കും വളരെ ചെറിയ സ്ഥലം മാത്രമേയുണ്ടാവുകയുള്ളൂ. ബഹുമാനപ്പെട്ട മന്ത്രി സൂചിപ്പിച്ചതുപോലെ, സി.ആർ.ഇസഡ്., തരം മാറ്റൽ എന്നിവയിലൊക്കെ കുടുങ്ങിക്കിടന്ന് ബുദ്ധിമുട്ടുന്നവർക്ക് ലൈഫ് പദ്ധതിയിൽമാത്രം ഈ മാനദണ്ഡം ഒഴിവാക്കുന്നതിനാവശ്യമായ നടപടി സ്വീകരിക്കാൻ കഴിയുമോ?

ശ്രീ. എം. ബി. രാജേഷ്: സർ, അക്കാര്യം പരിശോധിച്ചുമാത്രമേ പറയാൻ സാധിക്കുകയുള്ളൂ.

ശ്രീ. എം. നൗഷാദ്: സർ, ലൈഫ് പദ്ധതിയിലെ ഒരു സാങ്കേതിക

പ്രശ്നമാണ് ഞാൻ ചൂണ്ടിക്കാണിക്കുന്നത്. 2017-ൽ ലൈഫ് പദ്ധതിയിൽ ആദ്യമായി അപേക്ഷ ക്ഷണിക്കുമ്പോൾ കുടുംബങ്ങളെല്ലാം ഒരു രേഷൻ കാർഡിലായിരുന്നു ഉൾപ്പെട്ടിരുന്നത്. പ്രത്യേകം താമസിക്കുന്നെങ്കിലും രേഷൻ കാർഡ് ഒന്നായിരുന്ന കുടുംബങ്ങൾ ആ കാർഡുവെച്ച് അപേക്ഷ നൽകി. 2020-ൽ ഈ ഗവൺമെന്റുതന്നെ കാർഡ് പ്രത്യേകമാക്കാൻ അനുവാദം കൊടുത്തിരുന്നു. എന്നാൽ, 100 ശതമാനം അർഹതയുള്ളതും 2020-നുമുമ്പ് കാർഡ് പ്രത്യേകമാക്കിയതുമായ കുടുംബങ്ങൾക്കുൾപ്പെടെ ഈ സാങ്കേതികത്വം പറഞ്ഞ് ആനുകൂല്യങ്ങൾ നിഷേധിക്കുന്നത് ശ്രദ്ധയിൽപ്പെട്ടിട്ടുണ്ടോ; അത് തിരുത്താൻ നിർദ്ദേശം നൽകുമോ?

ശ്രീ. എം. ബി. രാജേഷ്: സർ, അക്കാര്യം ശ്രദ്ധയിൽപ്പെട്ടിട്ടില്ല. ബഹുമാനപ്പെട്ട അംഗം സൂചിപ്പിച്ച കാര്യം പരിശോധിക്കാം.

ശ്രീ. വി. കെ. പ്രശാന്ത്: സർ, ഭൂമിയുള്ളവർക്കുള്ള വീടുകൾ ഏതാണ് പൂർത്തിയായി വരികയാണ്. ഭൂമിയില്ലാത്തവരുടെ കാര്യമാണ് ഗൗരവമായി എടുക്കേണ്ടത്. നഗര മേഖലകളിൽ ഭൂമി അക്വയർ ചെയ്യുന്നതിന് റവന്യൂ വകുപ്പിന്റെ സഹായത്തോടെ ഒരു സ്പെഷ്യൽ ടീമിനെ വിനിയോഗിക്കാൻ

കഴിഞ്ഞാൽ കുറച്ചുകൂടി ഫലപ്രദമായി അത് ചെയ്യാം. അതിനാവശ്യമായ നടപടി സ്വീകരിക്കുമോ?

ശ്രീ. എം. ബി. രാജേഷ്: സർ, ഇതുസംബന്ധിച്ച് ഞാനിവിടെ വ്യക്തമാക്കിക്കഴിഞ്ഞു. ബഹുമാനപ്പെട്ട റവന്യൂ വകുപ്പുമന്ത്രിയുമായി ചർച്ച നടത്തുകയും ഇക്കാര്യത്തിന്മേൽ ഒരു യോഗം ചേരുകയും ചെയ്തിട്ടുണ്ട്. സംഭാവനയായി ലഭിക്കുന്ന ഭൂമിക്കുപുറമെ റവന്യൂ വകുപ്പിന്റെകൂടി സഹായത്തോടെ ഭൂമി കണ്ടെത്താനുള്ള നടപടികൾ നടക്കുകയാണ്.

(ചോദ്യോത്തര സമയം കഴിഞ്ഞു.)

(അടിയന്തരപ്രമേയം)